

٧٠ مسألة في الصيام

إعداد الشيخ

محمد بن صالح المنجد

நோன்பைப் பற்றிய எழுபது சட்டங்கள்

முலாசிரியர்:

ஐஷக் முஹம்மத் ஸாலிஹ் அல்முனஜ்ஜித்

التاميلية

سلطانة
Sultanah



سبعون مسألة في الصيام

(باللغة التاميلية)

நோன்பைப் பற்றிய

எழுபது

சட்டங்கள்

முலாசிரியர்:

ஷைக் முஹம்மத் ஸாலிஹ் அல்முனஜ்ஜீத்

தமிழில்

A. அப்துல் மஜீத் உமர்

الإعداد والإصدار

المكتب التعاوني للدعوة والإرشاد وتوعية الجاليات بالأحساء

٣ المكتب التعاوني للدعوة والإرشاد وتوعية الجاليات
بالأحساء ١٤٢٧هـ

فهرسة مكتبة الملك فهد الوطنية أثناء النشر

مكتب توعية الجاليات بالأحساء

سبعون مسألة في الصيام باللغة التاميلية /

مكتب توعية الجاليات بالأحساء - الأحساء ١٤٢٧هـ

٧٠ ص : ١٧ سم

ردمك : x-٦-٩٧٨٤-٩٩٦٠

أ. العنوان
١٤٢٧/٤٧٤٤

١ - الصوم
ديوي ٢٥٢.٣

رقم الإيداع : ٤٧٤٤ / ١٤٢٧

ردمك : x-٦-٩٧٨٤-٩٩٦٠

الطبعة الأولى ١٤٢٧هـ

பொருளடக்கம்

எண்	தலைப்பு	பக்கம்
1.	மொழிபெயர்த்தோன் முன்னுரை	I
2.	முலாசிரியரின் முன்னுரை	1
3.	நோன்பு என்றால் என்ன?	3
4.	நோன்பைப் பற்றிய சட்டம்	„
5.	நோன்பின் சிறப்பு	5
6.	நோன்பின் பலன்கள்	7
7.	நோன்பின் ஒழுங்குகளும் சுன்னத்தான...	9
8.	இம்மாதத்தில் மேற்கொள்ளவேண்டியவை	16
9.	நோன்பின் சட்டங்கள்	17
10.	மாதத் தொடக்கத்தின் உறுதிப்பாடு	19
11.	யார் மீது நோன்பு கடமை?	19
12.	நோயாளி	29
13.	பெரியவர், இயலாதவர், முதியவர்	34
14.	நோன்பின் நிய்யத்	36
15.	நோன்பு துறப்பதும் தொடர்வதும்	41
16.	நோன்பை முறிக்காத அம்சங்கள்	45
17.	பெண்களுக்குரிய நோன்பின் சட்டங்கள்	60

மொழிபெயர்க்கோன் மன்னரை

சகல புகழும் சர்வ வல்லவனான அல்லாஹ் ஒருவனுக்கே! சாந்தியும் சமாதானமும் சத்தியத்தூதர் (முஹம்மத் (ஸல்) அவர்கள் மீதும் அவர்களின் உற்றார்-உறவினர்கள், உடனிருந்த தோழர்கள் அனைவர் மீதும் சதாவும் நிலவட்டுமாக!

அன்பு நேயர்களே,

அஸ்ஸலாமு அலைக்கும் வாஹ்மத்துல்லாஹ்!

வல்ல நாயனின் வற்றாத கருணையினால் இஸ்லாத்தின் அடிப்படைக் கடமைகளில் ஒன்றான நோன்பைப் பற்றிய சட்டங்கள், சிறப்புகள், பலன்கள், பேண வேண்டிய முறைகள் என பலகோணங்களில் அவசியமான விவரங்களடங்கிய ஒரு நூலை நமது தாய்மொழித் தமிழில் மொழியாக்கம் செய்து வழங்குவதில் பேருவகை அடைகின்றேன். இந்த முயற்சியில் என்னை ஈடுபடுத்திய இறைவன் புகழ்க்குரியவன்!

நேன்பைப் பற்றிய ஓர் ஆழமான ஆராய்ச்சியை மேற்கொண்டு, நுணுக்கமான முறையில் அவற்றை அணுகி, பிரபலமான மார்க்க அறிஞர்களின் அபிப்பிராய வேற்றுமைகளையும் மேற்கோள்காட்டி இந்நூலைத் தொகுத்திருக்கிறார், ஷைக் முஹம்மத் ஸாலிஹ் அல்முனஜ்ஜித் அவர்கள். நோன்பைப் பற்றி எழுபது சட்டங்களா? என்று பிரம்மிக்கத்தக்க வகையில் நோன்பு என்ற கடமை இங்கு அலசப்பட்டுள்ளது.

இந்த நூலின் கருத்துக்களுக்கு முழுக்க முழுக்க சொந்தக்காரர் நூலின் மூலாசிரியரே! நான் அவருடைய கருத்துக்களை இயன்றவரை சுவையும் நயமும் குன்றாமல் மொழியாக்கம் செய்ய முனைந்திருக்கின்றேன். நான் எனது சொந்தக் கருத்துக்கள் எனையும் இதில் நுழைக்கவில்லை.

எனவே கருத்துக்களின் நிறைகுறைகளுக்கு மூலாசிரியரே முழுப்பொறுப்பு! மொழி நடையில் ஏதேனும் குறைகள் இருப்பின் எனக்குச் சுட்டிக்காட்டுங்கள். உங்களின் விமரிசனம் நான் அக்குறைகளைத் திருத்திக்கொள்வதற்குத் தோதுவாகவும் அடுத்தடுத்த முயற்சிகளில் அவற்றைத் தவிர்ப்பதற்கு ஏதுவாகவும் அமையும்.

எல்லாம் வல்ல அல்லாஹ் இந்த முயற்சியில் ஈடுபட்ட மூலாசிரியருக்கும் மொழிபெயர்த்த அடியேனுக்கும் இதன் மூலம் பயனடையும் நேயர்களுக்கும் மார்க்களுளும் பெருக அருள்புரிவானாக! இந்த முயற்சியை, அவனுக்காகவே மேற்கொள்ளப்பட்டதாக அங்கீகரித்து ஏற்றுக் கொள்வானாக!

நிச்சயமாக அனைத்துப் புகழுக்கும் அவனே உரித்தானவன்!

என்றும் அக்கறையுடன்
உங்களன்புத் தோழன்

அப்துல் மஜீத்



إن الحمد لله نحمده ونستعينه ونستغفره ونعوذ بالله من شرور أنفسنا

وسيأت أعمالنا ، من يهده الله فلا مضل له ، ومن يضلل فلا هادي له

وأشهد أن لا إله إلا الله وحده لا شريك له ، وأشهد أن محمدا عبده ورسوله

நிச்சயமாக அல்லாஹ், நல்லறங்களின் பருவகாலங்களை வழங்கி நமக்கு உபகாரம் செய்துள்ளான். அவற்றில் பன்மடங்கு நன்மைகள் உள்ளன; தீமைகள் அழிக்கப்படுகின்றன; அந்தஸ்துக்கள் உயர்த்தப்படுகின்றன. அவற்றில் விசுவாசிகளின் உள்ளங்கள் தங்களது எஜமா(னாகிய இறைவ)னை முன்னோக்குகின்றன. அவ்வுள்ளங்களைப் பரிசுத்தப்படுத்தியவர் நிச்சயமாக வெற்றியடைவார்; களங்கப்படுத்தியவர் நஷ்டமடைந்துவிடுவார். இறைவன் படைப்பினங்களைப் படைத்ததன் நோக்கமே தன்னை வணங்குவதற்காகத்தான். அல்லாஹ் கூறுகிறான்: ஜின் வர்க்கத்தையும் மனித வர்க்கத்தையும் என்னை வணங்குவதற்கேயன்றி நான் படைக்கவில்லை. (51:56) அடியார்கள் மீது அல்லாஹ் விதித்த அந்த வணக்கங்களில் மகத்தானது நோன்பாகும். அல்லாஹ் கூறுகிறான்: உங்களுக்கு முன்னுள்ளவர்கள் மீது கடமையாக்கப்பட்டது போல நோன்பு உங்கள் மீதும் கடமையாக்கப்பட்டுள்ளது, நீங்கள் இறையச்சமுடையவர்களாக ஆகுவதற்காக

வேண்டி. (2:183) அதில் ஆர்வமுட்டவும் செய்கிறான்: நீங்கள் அறிபவர்களாக இருந்தால் நீங்கள் நோன்பு நோற்பதே உங்களுக்குச் சிறந்ததாகும். (2:184) அது கடமையாக்கப்பட்டதற்கு நன்றி செலுத்துவதற்கும் வழிகாட்டுகிறான்: அவன் உங்களுக்கு வழிகாட்டியமைக்காக நீங்கள் அவனைப் பெருமைப்படுத்துவதற்காகவும்தான்... நீங்கள் நன்றி செலுத்துபவர்களாக மாறக்கூடும். (2:185) அதனை மக்களுக்கு விருப்பமானதாக ஆக்கி எளிதாக்கவும் செய்கிறான், வழக்கமானதை விடுவதும் விருப்பமானதை வெறுப்பதும் உள்ளங்களுக்குச் சிரமமாக ஆகாதிருப்பதற்காக வேண்டி: குறிப்பிட்ட நாட்களில்... (2:184) அவர்கள் மீது இரக்கம் காட்டி சங்கடம் மற்றும் தொல்லையிலிருந்து அகற்றியுமுள்ளான்: உங்களில் யார் நோயாளியாகவோ பயணத்திலோ இருக்கின்றாரோ அவர் வேறு நாட்களில் நோன்பு நோற்கட்டும்! (2:184). எனவே இம்மாதத்தில் விசுவாசிகளின் இதயங்கள், தங்களின் கருணை மிக்க இரட்சகனை முன்னோக்கவும் அவனை அஞ்சவும் அவனிடம் நன்மைகளையும் வெற்றிகளையும் எதிர்பார்க்கவும் செய்யும் என்பதில் ஆச்சரியம் ஒன்றுமில்லை.

இந்த வணக்கத்தின் மகத்துவத்தைப் பற்றி அறிந்துகொள்கிற அதே வேளை, இந்த நோன்பு மாதத்திற்குத் தொடர்பான செய்திகளை அறிந்துகொள்வதும் அவசியமாகிறது. அதனால் ஒரு முஸ்லிம் கட்டாயமானது எது என்று தெரிந்து

அதைச் செயல்படுத்துவதற்கும் தடுக்கப்பட்டது எது எனத் தெரிந்து அதைவிட்டுத் தவிர்ந்து கொள்வதற்கும் எது அனுமதிக்கப்பட்டது எனத் தெரிந்து அதை வீணாகத் தவிர்ப்பதன் மூலம் நெருக்கடியை ஏற்படுத்தாமலிருப்பதற்கும் ஏதுவாகும்.

இப்பிரகாரம் நோன்பின் சட்டங்கள், அதன் ஒழுங்குகள், சுன்னத்தான முறைகள் ஆகியவற்றை உள்ளடக்கியதாகும். இதனை நான் எனக்கும் பிற இஸ்லாமிய சகோதரர்களுக்கும் பயனளிக்கும் வகையில் சுருக்கமாக தொகுத்துள்ளேன். அனைத்துப் புகழும் அகிலமனைத்தையும் படைத்து இரட்சித்துக் காப்பாற்றிக் கொண்டிருக்கும் அல்லாஹ்வுக்கே!

நோன்பு என்றால் என்ன?

‘ஸவ்ம்’ என்பது அகராதியில் தடுத்துக் கொள்ளல் எனப் பொருள்படும். மார்க்க ரீதியாக, நிய்யத்துடன் அதிகாலை உதயமானதிலிருந்து சூரியன் மறையும் வரை நோன்பை முறிக்கும் அம்சங்களைத் தடுத்துக்கொள்வதாகும்.

நோன்பைப் பற்றிய சட்டம்:

2- ரமளான் மாதத்தில் நோன்பு நோற்பது கடமை என்பதில் முஸ்லிம் சமுதாயம் ஒருமித்த கருத்திலுள்ளது. அதற்கு ஆதாரமாக குர்ஆனின் இந்த வசனம் அமைந்துள்ளது: **ஈமான் கொண்டோர்களே! உங்களுக்கு முன்**

இருந்தவர்கள் மீது நோன்பு விதிக்கப்பட்டிருந்தது போல் உங்கள் மீதும் (அது) விதிக்கப்பட்டுள்ளது. (அதனால்) நீங்கள் தூய்மையுடையோர் ஆகலாம். (2:183). நபிவழியில், இஸ்லாம் ஐந்து அடிப்படைகளின் மீது அமைந்துள்ளது என்று கூறிய நபி (ஸல்) அவர்கள், அவற்றில் ஒன்றாக ரமளான் மாதத்து நோன்பைக் குறிப்பிட்டுள்ளார்கள். (புகார்) எனவே தக்க காரணமின்றி யாரேனும் ரமளான் மாதத்தில் நோன்பு நோற்காமல் இருந்தால் அது பெரும்பாவமாகும். நபி (ஸல்) அவர்கள் தாம் கண்ட கனவைப் பற்றிக் கூறும்போது, நான் ஒரு மலையின் உச்சியில் இருந்த போது அங்கு கடுமையான சப்தத்தைக் கேட்டேன். உடனே என்ன சப்தமது? என்று வினவியபோது, 'இது நரகவாசிகளின் கூச்சல்' என்றார்கள். பிறகு நான் அழைத்துச் செல்லப்பட்டேன். அங்கு ஒரு கூட்டம் தலைகீழாக தொங்கவிடப்பட்டிருந்தது. அவர்களின் தாடைகள் கிழிக்கப்பட்டிருந்தன. இரத்தம் அவர்களின் தாடைகளிலிருந்து வழிந்துகொண்டிருந்தது. அப்போது, 'இவர்கள் யாவர்?' என நான் கேட்டேன். இவர்கள், 'நோன்பு துறக்கும் நேரம் வரும் முன்பு நோன்பைத் துறப்பவர்கள்' எனக் கூறப்பட்டது. (ஸஹீஹுத் தர்கீப்: 420/1) தஹப் (ரஹ்) அவர்கள் கூறும்போது, 'தக்க காரணமின்றி ரமளான் மாதத்து நோன்பை விடுவது, விபச்சாரத்தை விடவும் தொடர்ந்து குடிப்பதை விடவும் மோசமானது என்று மு.மினான மக்கள்

கருதுகின்றனர். சிலர் அத்தகையவர்களின் மார்க்கப்பற்றையே சந்தேகிக்கவும் செய்கின்றனர். அவர்களை நாத்திகர்களாக அல்லது கொள்கையற்ற தான்தோன்றித் தனமானவர்களாகக் கருதுகின்றனர்.' என்று குறிப்பிடுகிறார். ஷைகுல் இஸ்லாம் (ரஹ்) அவர்கள், யார் ரமளான் மாதத்தின் நோன்பை விடுகின்றானோ அவ்வாறு விடுவது ஹராமைன்று அறிந்துகொண்டே அவ்வாறு செய்தால் - அவனைக் கட்டாயம் கொலை செய்ய வேண்டும் என்று குறிப்பிடுகிறார்கள். அவன் பாவியாக இருந்தால் ரமளானிலேயே அவன் தண்டிக்கப்பட வேண்டும். (மஜ்மூவுல் :பதாவா 25-265)

நோன்பின் சிறப்பு:

3- நோன்பின் சிறப்பு மகத்தானது.

ஆதாரப்பூர்வமான ஹதீஸ்களில் வந்துள்ளது: நோன்பை அல்லாஹ் தனக்காகத் தேர்ந்தெடுத்துக் கொண்டதுடன் அதற்குத் தாமே கூலி கொடுப்பதாகவும் ஏற்றுக்கொண்டான். எனவே அதற்காக நோன்பாளிக்குக் கணக்கின்றி பலமடங்கு கூலி வழங்குவான்: "... நோன்பைத் தவிர, அது எனக்கேயுரியது. அதற்கு நானே கூலி கொடுப்பேன்!" (புகாரீ) "நோன்புக்கு நிகரானது எதுவுமில்லை" (நஸயீ) நோன்பாளியின் பிரார்த்தனை மறுக்கப்படமாட்டாது (பைஹகீ) நோன்பாளிக்கு இரு சந்தர்ப்பங்களில் மகிழ்ச்சிகளுண்டு. ஒன்று நோன்பு துறக்கும்போது,

துறப்பதன் மூலம், மற்றொன்று இரட்சகனைச் சந்திக்கும்போது, நோன்பின் மூலம். (முஸ்லிம்) நோன்பு மறுமைநாளில் அடியானுக்காக பரிந்துரை செய்யும். அப்போது அது கூறும்: இரட்சகா! நான் இவரை பகற்பொழுதில் உண்பதிலிருந்தும் மனோ இச்சைகளிலிருந்தும் தடுத்துள்ளேன். எனவே இவருக்காக எனது பரிந்துரையை ஏற்றுக் கொள்வாயாக! (அஹ்மத்) ஹைஸம் அவர்கள் இதை ஹஸன் என்னும் தரத்திலமைந்திருப்பதாகக் குறிப்பிடுகிறார். நோன்பாளியின் வாயிலிருந்து வரும் தூர்வாடை அல்லாஹ்விடத்தில் கஸ்தூரியை விட அதிக வாசமாக இருக்கும். (முஸ்லிம்) நோன்பு ஒரு கேடயம். அது நரகத்திலிருந்து தடுக்கும் சிறந்த அரணாகும். யார் அல்லாஹ்வின் பாதையில் ஒரு நாள் நோன்பு நோற்கின்றாரோ அவருடைய முகத்தை அல்லாஹ் நரகத்தை விட்டும் எழுபது ஆண்டுகள் நடைதொலைவிற்குத் தூரமாக்கிவிடுகிறான். (முஸ்லிம்) யார் அல்லாஹ்வின் திருப்தியை நாடி ஒரு தினம் நோன்பு நோற்கின்றாரோ அவருக்கு சுவனத்தில் நுழைந்துவிட்டதாக முத்திரை குத்தப்படும். (அஹ்மத்) சுவனத்தில் ரய்யான் என்றழைக்கப்படும் ஒரு வாயில் உள்ளது. அதன் வழியாக நோன்பாளிகள் மட்டும் நுழைவர். அவர்களைத் தவிர வேறு யாரும் அதன் வழியாக நுழையமாட்டார்கள். அவர்கள் நுழைந்துவிட்டால் அந்த வாயில் அடைக்கப்படும். யாரும் அதில் நுழைய இயலாது. (புகாரீ)

ரமளான் மாதமாகிறது அது இஸ்லாத்தின் முக்கியமான ஒன்றாகும். அதில்தான் குர்ஆன் அருளப்பட்டது. அதில்தான் ஆயிரம் மாதங்களை விடச் சிறந்த மகத்தான இரவு உள்ளது. ரமளான் தொடங்கியதும் சவனத்தின் கதவுகள் திறக்கப்பட்டு நரகத்தின் கதவுகள் பூட்டப்படுகின்றன. ஷைத்தான்களுக்கு விலங்கிடப்படுகிறது. (புகாரீ) அம்மாதத்தில் நோன்பு நோற்பது பத்து மாதங்கள் நோற்பதற்குச் சமமாகும். (அஹ்மத்) யார் ரமளான் மாதத்தில் ஈமானுடன் நன்மையை எதிர்பார்த்து நோன்பு நோற்கின்றானோ அவனுடைய முந்தைய பாவங்கள் மன்னிக்கப்படும். (புகாரீ) ஒவ்வொரு நோன்பு துறப்பின்போதும் அல்லாஹ் பலரை (நரகத்திலிருந்து) விடுதலை செய்கிறான். (அஹ்மத்)

நோன்பின் பலன்கள்:

4- நோன்பில் பல மாண்புகளும் பலன்களும் உள்ளன. அவை மேற்கொள்ளப்படுகின்ற இறையச்சத்தைப் பொறுத்து அமையும். அது பற்றி அல்லாஹ், “நீங்கள் இறையச்சம் உள்ளவர்களாக ஆகுவதற்காக வேண்டி...” என்று குறிப்பிடுகிறான். இதன் விளக்கம் என்னவெனில், நிச்சயமாக, இறைவனின் திருப்தியில் ஆசைகொண்டு அவனது தண்டனையில் அச்சம்கொண்டு அனுமதிக்கப்பட்டதையே தவிரந்து கொள்வதற்கு ஒரு மனது தயாராகிவிட்டால் தடுக்கப்பட்டவற்றைத் தவிர்த்துக் கொள்வது மிகவும் சுலபமாகிவிடும்.

மனிதனின் வயிறு பசித்திருக்கும்போது அவனது புலனுறுப்புகள் அத்தனையும் அவனது வயிறு நிரம்பிவிட்டாலோ அவனது நாக்கு, கண், கை, மறைவிடம் அத்தனைக்கும் பசியெடுக்க ஆரம்பித்துவிடும். இந்நிலையில் நோன்பு, ஷைத்தானை அடக்கி ஆள்வதற்கும் இச்சையை முறியடிப்பதற்கும் அவயங்களைப் பேணிப்பாதுகாப்பதற்கும் வழிகோலும்.

நோன்பாளி, பசியின் கொடுமையை அறிகின்றபோது ஏழையின் நிலைமையை உணர்கின்றான். அதனால் அவன் ஏழைகள் மீது இரக்கம் காட்டவும் அவர்களின் பசியைப் போக்குவதற்கானவற்றை அவர்களுக்கு வழங்கவும் செய்வான். ஏனெனில் செய்தியைக் கேள்விப்படுவது நேரில் கண்டது போலாகாது. வாகனத்தில் செல்பவன் நடந்து செல்வனுடைய சிரமத்தை அறியமாட்டான், அவன் நடந்து பார்த்தாலே தவிர.

நிச்சயமாக நோன்பு, மனோ இச்சையைத் தவிர்த்தல், பாவங்களிலிருந்து தூரமாதல் ஆகியவற்றின் மீது நாட்டத்தை அதிகப்படுத்துகின்றது. ஏனெனில் அதில் இயல்பை அடக்குவது மற்றும் மனதிற்கு விருப்பமானவற்றை அதை விட்டும் மறக்கடிப்பதற்கான ஆற்றல் உள்ளது. அதுபோல பொதுவான ஒழுங்கை வழக்கப்படுத்துதல், பெரும்பாலானவர்களின்

பிரச்சினைகளுக்குத் தீர்வுகாணக்கூடிய, நேரம் தவறாமை ஆகியவையும் அதிலுள்ளன.

நோன்பில் முஸ்லிம்களின் ஒற்றுமைக்கான தொடக்க அறிகுறி உள்ளது. சமுதாயத்தினர் அனைவரும் ஒரே மாதத்தில் நோன்பு நோற்று நோன்பு துறக்கின்றனர்.

அதில் அழைப்புப்பணி செய்பவர்களுக்கு மகத்தான சந்தர்ப்பம் உள்ளது. அதாவது மக்களின் மனங்களெல்லாம் இம்மாதத்தில் மஸ்ஜிதுகளின் பக்கம் ஈர்க்கப்படும். அவர்களில் சிலர், முதல் முறையாக பள்ளியில் நுழைபவர்களாகவும் இருக்கலாம். நீண்ட காலமாக பள்ளிக்கு வராதவர்களாகவும் இருக்கலாம். அந்த சந்தர்ப்பங்களை, சிறிய உபதேசங்கள், காலச் சூழலுக்குப் பொருத்தமான பாடங்கள், நன்மைக்கும் இறையச்சத்திற்கும் ஒத்தாசையாக இருக்கும் பயனுள்ள வார்த்தைகளைப் பரிமாறுவதன் மூலம் பயன்படுத்த வேண்டும். அதே நேரத்தில் அழைப்பாளர், பிறர் விஷயத்தில் முழுமையாக ஈடுபட்டு, தம்மை மறந்து விடக்கூடாது. ஏனெனில் அப்படி செய்வது, தன்னையழித்து சுற்றுப்புறத்தில் ஒளிதரும் திரியைப்போல ஆகிவிடும்.

5- நோன்பின் ஒழுங்குகளும் சுன்னத்தான முறைகளும்

அவற்றில் சில கட்டாயமானவை மற்றும் சில விரும்பத்தக்கவை. அவை:

ஸஹர் உணவில் ஆர்வம் காட்டுவதும் அதைக் கடைசி நேரம் வரை பிற்படுத்துவதும்: நபி (ஸல்) அவர்கள் கூறியுள்ளார்கள்: ஸஹர் உணவு சாப்பிடுங்கள்! அதில் பரக்கத் உள்ளது. (புகாரீ) அது பாக்கியமிக்க உணவாகும். அதில் வேதக்காரர்களுக்கு மாறு செய்வதும் உள்ளது. விசுவாசியின் ஸஹர் உணவில் சிறந்தது ஈத்தம் பழமாகும் என்பதும் நபிமொழி. (அபூதாவுத்)

நோன்பு துறப்பதைத் துரிதப்படுத்துதல்: நோன்பு துறப்பதை அதன் ஆரம்ப நேரத்திலேயே மேற்கொள்கின்ற வரை மக்கள் நன்மையிலிருக்கிறார்கள் என்பது நபிமொழி (புகாரீ). அனஸ் (ரழி) அவர்கள் அறிவிக்கும் ஹதீஸில் வந்துள்ளதுபோல நோன்பு துறக்க வேண்டும்: நபி (ஸல்) அவர்கள், (மக்ரிப்) தொழுகைக்கு முன்பு செங்காயைக் கொண்டு நோன்பு துறப்பார்கள். செங்காய்கள் இல்லையெனில் ஈத்தம்பழங்களால். அதுவும் இல்லையாயின் சில மிடர் தண்ணீரைக் குடித்து நோன்பு துறப்பார்கள் (திர்மிதீ). நோன்பு துறந்ததும் இப்பனு உமர் (ரழி) அவர்கள் அறிவித்த ஹதீஸில் உள்ள துஆவை ஓத வேண்டும்: நபி (ஸல்) அவர்கள் நோன்பு துறந்ததும், 'தஹபள்ளமவு வப்தல்லத்தில் உருகு வஸபதல் அஜ்ரு இன்ஷா அல்லாஹ் (தாகம் தணிந்தது, நரம்புகள் நனைந்தன, அல்லாஹ் நாடினால் கூலியும் உறுதியாகிவிடும்) என்ற துஆவை ஓதுவார்கள். (அபூதாவுத், தாருகுத்னீ) ஆபாசமான பேச்சைத்

தவிர்க்க வேண்டும்: நீங்கள் நோன்பு
 நோற்றிருக்கும் நாட்களில் ஆபாசமான
 விஷயங்களில் ஈடுபட வேண்டாம் என்பது
 நபிமொழி (புகாரீ) யார் பொய்பேசுவதையும்
 பொய்யான காரியங்களில் ஈடுபடுவதையும்
 விடவில்லையோ அவர் உண்ணாமல் பருகாமல்
 கிடப்பதில் அல்லாஹ்வுக்கு எந்தத்
 தேவையுமில்லை. (புகாரீ) நோன்பாளி, புறம்
 பேசுதல், ஆபாசமான அம்சங்களில் ஈடுபடுதல்,
 பொய் பேசுதல் முதலான தடுக்கப்பட்ட
 அம்சங்களைத் தவிர்ப்பது அவசியம். ஏனெனில்
 அவை நோன்பின் பலன்களை
 இல்லாமலாக்கிவிடும். சில நோன்பாளிகள் பட்டினி
 கிடப்பதைவிட வேறு எதுவும் அவர்களின்
 நோன்பில் இருப்பதில்லை என்பதும் நபிமொழி.
 (இப்னுமாஜா)

நன்மைகளைப் போக்கி தீமைகளை
 ஏற்படுத்துகின்ற அம்சங்களாக, வேடிக்கைகள்,
 திரைப்படங்கள், நாடகத் தொடர்கள்,
 விளையாட்டுப் பந்தயங்கள் ஆகியவற்றைப்
 பார்த்து ரசித்தல், தீயவர்கள் மற்றும் நேரத்தைப்
 பாழாக்குபவர்களுடன் சேர்ந்துகொண்டு வீணான
 சபைகளில் பங்கெடுத்தல், பாதைகளை மறித்தல்
 ஆகியவற்றில் ஈடுபடுதல், வாகனங்களை
 அதிகமாக ஓட்டி விளையாடுதல், சாலைகளில்
 நெருக்கடி ஏற்படுத்துதல் ஆகியன உள்ளன. எந்த
 அளவுக்கெனில், தஹஜ்ஜத், திக்ரு மற்றும்
 வணக்க வழிபாடுகளுக்குரிய மாதம்,

பெரும்பாலோரிடம் பகல் தூக்கத்திற்குரிய மாதமாகிவிடுகின்றது. அவ்வாறு தூங்கினால்தான் பசியின் சிரமத்தை அனுபவிக்காமலிருக்கலாம் என்று நினைக்கின்றனர். ஆனால் இவ்வாறாக செய்யக்கூடியவர்கள், தொழுகைகளை வீணாக்கியவர்களாவர். ஜமாஅத்தையும் இழந்து விடுவர். பிறகு அவர்கள் இரவில் விளையாட்டுக்களிலும் காமக்களியாட்டங்களிலும் ஈடுபடுகின்றனர். அவர்களில் சிலர், இம்மாதத்தை பெருத்த சங்கடத்தோடவே எதிர்கொள்கின்றனர். ஏனெனில் தங்களது சிற்றின்பங்களை இழக்க நேரிடுமே என்பதற்காக. சிலரோ ரமளானில் விடுமுறைக் காலத்தைக் கழிப்பதற்காக முஸ்லிமல்லாதோர் வசிக்கும் பகுதிகளுக்குப் பயணமாகிவிடுகின்றனர். பள்ளிவாயில்கள் கூட அனாச்சாரங்களிலிருந்து விடுபடாத அளவுக்கு பெண்கள் அரைகுறை ஆடைகளுடன் நறுமணம் பூசியவர்களாக வெளியேறுவதையும் பார்க்கின்றோம். ஹரம் ஷரீ'பில் கூட இதைக் காணலாம். இதைப்போன்ற கேடுகளிலிருந்து விலக்குப்பெறுவோர் மிகச் சொற்பம். சிலர் இம்மாதத்தை யாசகத்திற்குரிய மாதமாகக் கருதிக் கொள்கின்றனர், அதற்கான தேவையில்லாமலேயே. சிலர் இம்மாதத்தில் நெருப்போடு விளையாடுகின்றனர். பட்டாசுகள், வெடிகள் என்று வெடிக்கச் செய்கின்றனர். கடைகளில் ஏறியிறங்கி கடைத்தெருக்களில் கைதட்டிக் கொண்டு நேரத்தைப் பாழாக்குகின்றனர். சில பெண்கள்

பிந்திய பத்து நாட்களில், ஆடைகள் தைப்பது, புதிய பொருட்களையும் நவீன தளவாடங்களையும் வாங்குவது என்ற காரியங்களில் ஈடுபட்டு விடுகின்றனர். அதனால் மக்கள் நன்மைகளை அடைய இயலாமற்போகின்றது.

தவறான வார்த்தைகளைப் பேசாமலிருக்க வேண்டும்: 'நோன்பாளியிடம் யாரும் சண்டைக்கு வந்தாலோ திட்டினாலோ உடனே அவர், நான் நோன்பாளி, நான் நோன்பாளி என்று கூறிவிட வேண்டும்' என்பது நபிமொழி (புகாரீ). இரு முறை கூறுவதில் ஒரு முறை தமக்கும் இரண்டாவது முறை தமது சண்டைக்காரருக்கும் நினைவூட்டிக் கொள்வதற்காகும். மேலும் பெரும்பாலான நோன்பாளிகளைப் பார்க்கும்போது இந்த நன்னடத்தைக்கு மாற்றமாகத்தான் அவர்கள் இருக்கின்றனர். எனவே மனக்கட்டுப்பாடு அவசியம். இதைப்போலவே அமைதியைக் கடைப்பிடிப்பதும். இதற்கும் மாற்றமாக மக்ரிப் அதானின்போது சில பைத்தியக்கார ஓட்டுனர்கள் வாகனங்களை விரைவாக ஓட்டி பதற்றத்தை ஏற்படுத்துகின்றனர்.

உணவை அதிகப்படுத்தாதிருத்தல்: ஆதமுடைய மகன், நிரப்புவதில் மோசமானது வயிறுதான்... என்பது நபிமொழி. (திரீமிதீ) வாழ்வதற்காக உண்பவனே புத்திசாலி, உண்பதற்காக வாழ்பவனல்லன். உணவில் சிறந்தது உழைப்பதற்குத் தெம்பை ஏற்படுத்தக்கூடியதே! உணவில் மிகக் கெட்டது, உழைப்பைச்

சுரண்டக்கூடியதாகும். ஆனால் பல்வேறு வகையான உணவுகளைத் தயார் செய்வதிலும் உணவுத் தட்டுக்களை அலங்கரிப்பதிலும் வீட்டு எஜமானிகளும் பணிப்பெண்களும் ஈடுபட்டு வழிபாடுகளை அலட்சியம் செய்கின்றனர். வழக்கமாக செய்யப்படும் செலவுகளை விட பலமடங்கு அதிகமாக இம்மாதம் உணவுகளுக்காக செலவிடுகின்றனர். எனவே இம்மாதம் கொழுப்பும் வயிற்று நோயும் அதிகரிக்கும் மாதமாகி விடுகின்றது. பேராசைக்காரர்களைப் போல சாப்பிடுகின்றனர்; குடிக்கின்றனர். எனவே தராவீஹ் தொழுகைக்காக அவர்கள் தயாரானால் சோம்பேறிகளாகவே தொழுகின்றனர். அவர்களில் சிலர் முதல் இரு ரக்அத்கள் முடிந்தவுடனேயே புறப்பட்டுவிடுகின்றனர்.

ஞானம், பொருள், பதவி, உடலுழைப்பு, நன்னடத்தை ஆகியவற்றை வாரிவழங்க வேண்டும்: இப்னு அப்பாஸ் (ரழி) அவர்கள் அறிவிக்கிறார்கள்: நபி (ஸல்) அவர்கள் மக்களிலேயே நன்மைகளை அதிகமாக வாரியிறைப்பவர்களாக இருந்தனர். ரமளானில் ஜிப்ரீல் (அலை) அவர்கள் அன்னாரைச் சந்திக்கும்போது அன்னார் அதிகமாக நன்மைகளை வாரியிறைப்பார்கள். ஜிப்ரீல் (அலை) அவர்கள், அன்னாரை ரமளானின் ஒவ்வொரு இரவிலும் சந்தித்து குர்ஆனை ஓதுவார்கள். நபி (ஸல்) அவர்கள், மழைக்காற்றைவிட வேகமான வள்ளல்தன்மை உள்ளவர்கள். (புகாரீ) அவ்வாறாயின் தாராளமாக நடந்துகொள்ளாமல்

கஞ்சத்தனத்தைக் கையாள்பவர்கள் மற்றும் வழிபாடுகளில் சுறுசுறுப்பின்றி சோம்பேறித்தனமாக நடந்துகொள்பவர்களைப் பற்றி என்ன சொல்வது? அவர்கள், நோன்பைக் காரணம் காட்டி பணிகளிலும் கவனம் செலுத்தாமல் நடத்தைகளிலும் நாகரிகம் காட்டாமல் நடந்து கொள்கின்றனர்.

நோன்பு நோற்பதையும் பிறருக்கு உணவளிப்பதையும் சேர்த்தே மேற்கொள்வது சுவனத்திற்கு இட்டுச் செல்லும் காரணங்களில் ஒன்றாகும். நபி (ஸல்) அவர்கள் கூறுகிறார்கள்: சுவனத்தில் சில அறைகள் உள்ளன. அவை உள்ளிருந்து பார்த்தால் வெளியே உள்ளவை தெரியும். வெளியிலிருந்து பார்த்தாலும் உள்ளே உள்ளது தெரியும். இவற்றை அல்லாஹ், யார் பிறருக்கு உணவளித்து, மென்மையாகப் பேசி, நோன்பையும் பேணி, மக்கள் உறங்கிக் கொண்டிருக்கும் இரவு வேளையில் நின்று தொழுகின்றாரோ அவருக்காக ஏற்பாடு செய்துள்ளான் (அஹ்மத்). யார் நோன்பாளிக்கு நோன்பு துறப்பதற்காக ஏற்பாடு செய்கின்றானோ அவனுக்கு நோன்பு நோற்றவருக்குக் கிடைப்பது போன்ற நன்மை கிடைக்கும், நோன்பாளியின் கூலியில் எந்தக் குறைவும் செய்யப்படாமலேயே என்பதும் நபிமொழி. (தீர்மிதீ)

முன்னோர்களில் சில சான்றோர்கள், சில ஏழைகளைத் தேர்ந்தெடுத்து, அவர்களுக்கு நோன்பு

துறப்பதற்கான ஏற்பாடுகளைச் செய்து வந்துள்ளனர். அவர்களில் அப்துல்லாஹ் பின் உமர், மாலிக் பின் தீனார், அஹ்மத் பின் ஹம்பல் ஆகியோர் குறிப்பிடத்தக்கவர்கள். அப்துல்லாஹ் பின் உமர் (ரழி) அவர்கள், அனாதைகள் மற்றும் ஏழைகளுடன்தான் நோன்பு துறப்பார்களாம்.

மகத்தான இம்மாதத்தில் மேற்கொள்ள வேண்டியவை:

வணக்க - வழிபாடுகளில் ஈடுபடுத்துவதற்குத் தோதுவாக மனங்களையும் சூழல்களையும் உருவாக்கிக்கொள்ள வேண்டும். அல்லாஹ்வின் பால் மீளுவதற்கும் தவ்பா செய்வதற்கும் விரைவுகாட்ட வேண்டும். இம்மாதம் தொடங்குவதைக் குறித்து மகிழ்ச்சியடைய வேண்டும். நோன்பை முறையாகப் பேண வேண்டும். தராவீஹ் தொழுகையில் உள்ளச்சத்தோடு ஈடுபட வேண்டும். மத்திய பத்தில் சோர்ந்துவிடக் கூடாது. லைலத்துல் கத்ரைத் தேடிப் பிடிக்க வேண்டும். அல்லாஹ்விடம் அழுது மன்றாட வேண்டும். ரமளானில் நிறைவேற்றப்படுகின்ற உம்ரா, ஹஜ்ஜுக்குச் சமமானது. சிறப்புக்குரிய இக்காலகட்டத்தில் தர்மம் செய்வது பலமடங்கு நன்மைகளை ஈட்டித் தரும். ரமளானில் இ.திகா.ப இருப்பது உறுதிப்படுத்தப்பட்டுள்ளது.

ரமளான் மாதம் வருவதை முன்னிட்டு வாழ்த்து கூறுவது தவறல்ல. நபி (ஸல்) அவர்கள், ரமளான் வருவதை முன்னிட்டு தோழர்களுக்கு நற்செய்தி கூறியதுடன் அதைப் பயன்படுத்திக்கொள்ள

வேண்டுமென வலியுறுத்தியுமுள்ளார்கள்: “பாக்கியமிக்க ரமளான் மாதம் இதோ உங்களிடம் வந்துள்ளது. அல்லாஹ் இந்த மாதத்தில் நீங்கள் நோன்பு நேற்பதைக் கடமையாக்கியுள்ளான். அதில் வானத்தின் கதவுகள் திறக்கப்படும். நரகத்தின் கதவுகள் பூட்டப்படும். ஷைத்தானுடைய சேட்டைகள் மட்டுப்படுத்தப்படும். அதில் ஆயிரம் மாதங்களைவிடச் சிறந்த ஒரு மகத்தான இரவு உள்ளது. யார் அதன் நன்மைகளை இழந்தாரோ அவர் அனைத்து நன்மைகளையும் இழந்தவராவார். அறிவிப்பவர்: அபு ஹுரைரா (ரழி), (நஸயீ).

நோன்பின் சட்டங்கள்:

6- நோன்பில் தொடர்ந்து நோற்க வேண்டியது ஒரு வகையாகும். ரமளான் நோன்பு, தவறாக நிகழ்ந்துவிட்ட கொலைக்குப் பரிகாரம், ளிஹாருக்குப் பரிகாரம், ரமளான் பகற்பொழுதில் உறவுகொண்டதற்குப் பரிகாரம் எனப் பல நோன்புகளைச் சொல்லலாம். நோன்பின் பட்டியல் நீள்கிறது. அதுபோல யார் தொடராக நோன்பு வைக்க வேண்டும் என்று நேர்ச்சை செய்கின்றாரோ அவ்வாறே அவர் அவற்றை நோற்றாக வேண்டும்.

வேறு சில நோன்புகள் உள்ளன. அவை தொடர்ந்து நிறைவேற்றப் படக்கூடியவையல்ல: ரமளானில் விடுபட்ட களா நோன்பு, குர்பானி கொடுக்க பலிப்பிராணி கிடைக்காத பட்சத்தில் நோற்க வேண்டிய பத்து நோன்புகள், சத்தியத்தை முறித்ததற்கான பரிகார நோன்பு

(பெரும்பான்மையான அறிஞர்களிடம்), இஹ்ராமில் தடுக்கப்பட்டவற்றை மேற்கொண்டதற்கான பிராயச்சித்தம் (சரியான சட்டத்தின்படி) மற்றும் தொடராக இல்லாமல் பொதுவாக நோற்பதாக நேர்ச்சை செய்யப்பட்ட நோன்புகள் ஆகியவை.

7- உபரியான நோன்பாகிறது, கடமையான நோன்பிலுள்ள குறைகளை நிவர்த்தி செய்யும். உதாரணமாக ஆஷூரா, அர.:பா, அய்யாமுல் பீழ், திங்கள்-வியாழன், ஷவ்வாலின் ஆறு தினங்களின் நோன்புகள் ஆகியவை. மேலும் முஹர்ரம் மற்றும் ஷ.:பானில் நோன்புகள் அதிகமாக நோற்கலாம்.

8- ஜம்ஆ தினத்தன்று மாத்திரம் ஒற்றை நோன்பு நோற்பதற்கு ஹதீஸில் தடை வந்துள்ளது (புகாரீ). கடமையல்லாத கட்டத்தில் சனிக்கிழமை மாத்திரம் நோன்பு நோற்பதும் தடுக்கப்பட்டுள்ளது (திர்மிதீ). ஆயுள் முழுவதும் தினமும் தொடர்ந்து நோற்பதற்கும் தடை உள்ளது. நோன்பு துறக்காமலேயே உணவின்றி தொடராக இரண்டு அல்லது அதற்கு அதிகமான நோன்புகளை நோற்பதற்கும் தடையுள்ளது.

பெருநாட்களின் இரு தினங்கள், அய்யாமுத் தஷ்ரீக் எனப்படும் துல்ஹஜ்ஜின் 11, 12, 13ஆம் தினங்கள் ஆகியவற்றில் நோன்பு நோற்கக்கூடாது. ஏனெனில் அவை உண்டு, குடித்து, இறைவனை நினைவு கூருவதற்குரிய தினங்களாகும். பலிப்பிராணி கிடைக்காதவர்கள் மட்டும் மினாவில் நோன்பு நோற்கலாம்.

மாதம் தொடங்கிவிட்டதற்கான உறுதிப்பாடு:

9- ரமளான் மாதம் துவங்கிவிட்டது என்பதை, ஷஃ.பான் மாதம் முப்பது தினங்களாகப் பூரணமாகிவிட்டதை வைத்தோ அல்லது பிறையைக் காண்பதன் மூலமாகவோ உறுதிப்படுத்த வேண்டும். யார் பிறையைக் காண்கின்றார்களோ அல்லது கண்டதாக நம்பத்தகுந்த தகவல் கிடைக்கப்பெறுமானால் அவர் நோன்பு நோற்பது கட்டாயமாகும்.

ஆனால் ஏதோ கணக்குகளை வைத்துக் கொண்டு மாதம் துவங்கிவிட்டதாக முடிவு செய்வது பித்அத்தாகும். ஏனெனில் இது சம்மந்தமாக நபி (ஸல்) அவர்கள் தெளிவான வார்த்தையில், ‘(ரமளான் மாதத்தின்) பிறையைக் கண்டு நோன்பு பிடியுங்கள்! (ஷவ்வால்) பிறையைக் கண்டு நோன்பை விடுங்கள்! என்று கூறியுள்ளார்கள். எனவே பருவமடைந்த, புத்திசுவாதீனமுள்ள, நம்பத்தகுந்த ஒரு முஸ்லிம் தமது கண்களால் நேரடியாகப் பார்த்ததாக தகவல் தந்தால் அதை ஏற்றுச் செயல்படுத்தலாம்.

யார் மீது நோன்பு கடமை?

10- முஸ்லிமான, பருவமடைந்த, புத்தி சுவாதீனமுள்ள, ஊரில் வசிக்கின்ற, சக்தியுள்ள, மாதவிடாய்-பேற்றுத்தொடக்கும் இல்லாதவர் மீது நோன்பு கட்டாயக் கடமையாகும்.

பருவமடைதல் என்பதை மூன்று அடையாளங்களில் ஒன்றின் மூலம் அறிந்து கொள்ளலாம்: உறக்கத்தில் ஸ்கலிதமாகுதல், மறைவிடத்தில் முடி வளர்தல், பதினைந்து வயது பூர்த்தியாகுதல் ஆகியன. பெண்களைப் பொருத்தவரை நான்காவதாக மாதவிடாய் ஏற்படல் அமைந்துள்ளது. அது பத்து வயதில் ஏற்பட்டாலும் சரியே, அவள் மீது நோன்பு நோற்பது கடமையாகும்.

11- குழந்தை, ஏழு வயதை அடைந்ததும் முடியுமானால் நோன்பு நோற்குமாறு ஏவப்பட வேண்டும். சில அறிஞர்கள் தொழுகையைப் போலவே பத்து வயதை அடைந்தும் அவர்கள் நோற்கவில்லையாயின் அடிக்க வேண்டும் என்று கூறியுள்ளார்கள். (முகன் 90/3) குழந்தைக்கு நோன்பின் நன்மை கிடைக்கும். பெற்றோர்களுக்கு பயிற்றுவித்த நன்மையுடன் ஒரு நல்லறத்தை அறிமுகப்படுத்திய நன்மையும் கிடைக்கும். ருபய்யி: பின்த் முஅவ்வித் (ரழி) அவர்கள், ஆஷூரா நோன்பு பற்றி அறிவிக்கிறார்கள்: ஆஷூரா நோன்பு கடமையாக்கப்பட்டபோது எங்கள் குழந்தைகளையும் நோன்பு நோற்பதற்குப் பயிற்றுவித்தோம். அப்போது நாங்கள் பஞ்சினாலான விளையாட்டுப் பொருட்களைச் செய்து வைத்து அவர்களில் யாரும் உணவுக்காக அமுதால் உடனே அவற்றைக்கொடுத்து நோன்பு துறக்கும் நேரம் வரை சமாளிப்போம் (புகாரீ). சிலர் சிறார்களின் நோன்பு விஷயத்தில்

அலட்சியமாக இருக்கின்றனர். சிலபோது பிள்ளை ஆர்வத்துடன் நோன்பிருக்கும். அவனுக்கு அது இயலும்தான் என்றாலும் அவனது தாயோ அல்லது தந்தையோ அவன் மீது இரக்கப்பட்டு நோன்பை விட்டுவிடுமாறு கூறுவார்கள். உண்மையில் இரக்கம் என்பது அவனுக்கு நோன்பில் பிடிப்பை ஏற்படுத்துவதுதான் என்பதை அறிகின்றார்களில்லை. அல்லாஹ் கூறுகிறான்: மு.:மின்களே! உங்களையும், உங்கள் குடும்பத்தாரையும் (நரக) நெருப்பை விட்டுக் காப்பாற்றிக் கொள்ளுங்கள்! அதன் எரிபொருள் மனிதர்களும், கற்களுமேயாகும். அதில் கடுமையான பலசாலிகளான மலக்குகள் (காவல்) இருக்கின்றனர். அல்லாஹ் அவர்களை ஏவிய எதிலும் அவர்கள் மாறு செய்ய மாட்டார்கள். தாங்கள் ஏவப்பட்டபடியே அவர்கள் செய்து வருவார்கள். (66:6) மேலும் பெண் குழந்தை அவள் பருவமடைந்த ஆரம்பத்திலேயே அவளை நோன்புநோற்க வைப்பதில் அக்கறை காட்டவேண்டும். சில சமயம் இரத்தம் வரும்போதும் வெட்கப்பட்டு நோன்பு நோற்றுவிட்டு பிறகு அதைக் களா செய்யாமலிருந்துவிடக்கூடும்.

12- பகற்பொழுதில் ஒரு கா.:பிர் முஸ்லிமாகி விட்டால், சிறுவன் பருவமடைந்துவிட்டால், பைத்தியக்காரன் புத்தி தெளிந்து விட்டால் அவர்களனைவரும் அந்நாளில் எஞ்சியிருக்கும் நேரத்தை அப்படியே நோன்பாகக் கழிக்க வேண்டும். ஏனெனில் அவர்கள் கடமையானவர்களின் கட்டத்தை அடைந்துவிட்டனர்.

அந்த மாதத்தின் அதற்கு முன்னுள்ள
நோன்புகளைக் களா செய்ய வேண்டியதில்லை.
ஏனெனில், அந்த நேரத்தில் அவர்கள்
கடமையானவர்களின் கட்டத்தை அடைந்திருக்க
வில்லை.

13- பைத்தியக்காரனின் குற்றம் பதிவு
செய்யப்படமாட்டாது. அவன், சில சமயம்
பைத்தியமாகவும் சில சமயம் தெளிவாகவும்
காணப்பட்டால் பைத்தியமாக இருக்கும்
நேரம்போக, தெளிவாக இருக்கும்போது
நோன்பிருப்பது அவசியம். ஒரு வேளை
பகற்பொழுதில் மீண்டும் பைத்தியம் பிடித்தாலும்
அவனுடைய நோன்பு முறியாது, நோய்
போன்றவற்றினால் மயக்கமுற்றவனைப் போல.
ஏனெனில் அவன் நோன்பிற்காக புத்தி
சுவாதீனமாக இருக்கும்போதுதான் நிய்யத்
செய்துள்ளான் (மஜாலிஸ் ஷஹ்ரி ரமளான் 28).
கொல்லப்பட்டவனின் சட்டமும் அதைப்போலத்தான்.

14- யார் ரமளான் மாதத்தின் இடையில்
மரணித்து விட்டானோ அவன் மீதோ அவனுடைய
பொறுப்பாளர்கள் மீதோ மாதத்தின் எஞ்சிய
பகுதிக்காக எதுவும் செய்ய வேண்டியதில்லை.

15- யார் ரமளானில் நோன்பு நோற்பது கடமை
என்பதையோ அதில் உண்ணவோ உடலுறவு
கொள்ளவோ கூடாது என்பதையோ
அறிந்திருக்கவில்லையோ அவர் விஷயத்தில்
பெரும்பாலான அறிஞர்கள் அவரது

அறியாமைக்குத் தகுந்த காரணமிருந்தால் அவர் மீது குற்றமில்லை என்கிறார்கள். புதிதாக இஸ்லாத்தில் இணைந்தவர் என்பதாலோ இஸ்லாத்திற்கு எதிரான நடவடிக்கை மேற்கொள்பவர்களின் நாட்டில் வாழ்வதாலோ காஃபிர்களின் மத்தியிலே வளர்ந்து வந்ததாலோ அறியாமலிருக்க வாய்ப்புள்ளது. அதே நேரத்தில் முஸ்லிம்களின் மத்தியிலே வாழ்ந்தவராக இருந்தால் விசாரித்திருக்கவும் அறிந்திருக்கவும் முடியும் என்பதால் அவர் குற்றமற்றவராக ஆகமாட்டார்.

16- பயணத்தின்போது நோன்பை நோற்காமலிருக்க நிபந்தனையுண்டு: அதாவது தொலை தூரப்பயணமாகவோ அல்லது சொல்வழக்கில் பயணம் என்று குறிப்பிடுகிற அளவுக்கு இருக்கவோ வேண்டும். (இதில் அறிஞர்களிடையே கருத்து வேறுபாடு உள்ளது) ஊரையும் ஊரைச் சார்ந்த கட்டிடம் போன்றவற்றையும் கடந்திருக்க வேண்டும். ஊரைவிட்டு வெளியேறுவதற்கு முன்பு நோன்பை விடுவதை அறிஞர்களில் பெரும்பாலோர் மறுக்கின்றனர். அவர்கள், பயணம் என்பது நிகழாதபோது அவன் ஊரிலே இருக்கின்றபோது எப்படி அனுமதிக்க இயலும்? என்று கேட்கின்றனர். அல்லாஹ் கூறுகிறான்: உங்களில் யார் அம்மாதத்தை அடைகின்றானோ அவன் நோன்பு நோற்கட்டும்! மேலும் ஊரை விட்டும் வெளியேறாத வரை அவன் பயணி என்று

அழைக்கப்படுவதுமில்லை. எனவே அவன் ஊருக்குள் இருக்கும்போது அவனுக்கு ஊரில் இருப்பவர்களின் சட்டங்கள்தாம் பொருத்தமாகும். தொழுகையை அவர்கள் சுருக்கித் தொழக்கூடாது. (பெரும்பாலோரிடம்) அந்தப் பயணம் பாவமான காரியத்திற்கானதாக இருக்கக்கூடாது என்பதும் நிபந்தனையாகும். மேலும் நோன்பை விடுவதற்கான பாவனையாகவும் அந்தப் பயணம் இருக்கக்கூடாது.

17- பயணிக்கு நோன்பு நோற்காமலிருப்பதற்கு அனுமதியுண்டு. இதில் சமுதாயம் ஒருமித்த கருத்து கொண்டுள்ளது. பயணத்திலும் நோன்பு நோற்க அவருக்கு சக்தி இருந்தாலும் சரி, இல்லாவிட்டாலும் சரி! அதில் நோன்பு நோற்பது சிரமமாக இருந்தாலும் சரி, இல்லாவிட்டாலும் சரி! அதாவது, நிழலிலேயே பயணம் அமைந்தாலும் தண்ணீரும் பணிவிடை செய்வோரும் கூடவே இருந்தாலும் அந்தப் பயணத்திலும் நோன்பை விடலாம்; தொழுகையைக் கஸ்ரும் செய்யலாம். (மஜ்முவுல் :பதாவா 210/25)

18- ரமளானில் யார் பயணமாக முடிவு செய்தாரோ அவர் பயணத்தை ஆரம்பிக்கும் வரை நோன்பை விடுவதாக நிய்யத் செய்ய வேண்டாம். ஏனெனில் பயணத்தைத் தடுக்கும் காரணங்கள் ஏதாவது நிகழக்கூடும். (குர்துபீ 278-2)

பயணி புறப்பட்டு கிராமத்தின் தமது குடும்பத்தினர் வசித்திருக்கும் வீடுகளையெல்லாம்

பிரிந்த பிறகே தவிர நோன்பை விடக்கூடாது. ஊரிலுள்ள கட்டிடங்களைத் தாண்டிய பின்னர் நோன்பை விடலாம். இவ்வாறே விமானம் மூலம் பறப்பதாக இருந்தாலும் கட்டிடங்களைத் தாண்ட வேண்டும். விமான நிலையம் ஊருக்கு வெளியே இருந்தால் அதில் நோன்பை விடலாம். மாறாக, விமான நிலையம் ஊருக்குள்ளோ ஊரை ஒட்டியோ இருந்தால் அதில் நோன்பை விடலாகாது. ஏனெனில் அவன் ஊருக்குள்தான் இருக்கிறான்.

19- சூரியன், மறைந்துவிட்டதும் தரையிலிருக்கும் போது நோன்பைத் துறந்துவிட்டு பிறகு விமானத்தில் ஏறிப் பயணிக்கும்போது சூரியனைக் கண்டால் அவன் உணவைத் தடுத்துக் கொள்ளவேண்டியதில்லை. ஏனெனில் அவன் அன்றைய தினத்து நோன்பைப் பூர்த்தியாக்கி விட்டான். முடிந்துவிட்ட ஒரு வணக்கத்தை மீண்டும் செய்ய வேண்டிய அவசியமில்லை. விமானம் சூரியன் மறையும் முன்பு பயணத்தைத் தொடங்கினால் பயணிப்பவன் அன்றைய தினத்து நோன்பைப் பயணத்தின்போது பூர்த்தியாக்க வேண்டுமென நாடினால் ஆகாயத்தில் அவன் கடக்குமிடத்தில் சூரியன் மறையும் வரை காத்திருந்து மறைந்ததும் நோன்பு துறக்க வேண்டும். அதற்காக வேண்டியே சூரியனைக் காணாத பகுதிக்கு விமானத்தை இறக்கக்கூடாது. அது தந்திரமாகும். மாறாக வேறு விமானங்களில் மோதாமலிருப்பதற்காக இறக்கி அதனால் சூரியன்

மறைந்த பகுதிக்கு வர நேரிட்டால் நோன்பைத் துறக்கலாம். (∴பதாவா ஷைக் பின்பாஸ்)

20- யார் ஓர் ஊருக்கு வந்து சேர்ந்ததும் நான்கு நாட்களுக்கு மேல் தங்குவதாக நாடிவிட்டாரோ - பெரும்பாலான அறிஞர்களின் கூற்றுப்படி - அவர் நோன்பு நோற்பது கடமையாகும். யார் கல்வி கற்பதற்காக வெளியில் மாதக் கணக்கில் அல்லது வருடக் கணக்கில் செல்கின்றாரோ - நான்கு இமாம்கள் உட்பட பெரும்பான்மையான அறிஞர்களின் முடிவுப்படி - அவர் ஊரிலிருப்பவராகத்தான் கருதப்படுவார். அவர் மீது நோன்பு நோற்பது கடமையாகும். அவர் தொழுகையையும் முழுமையாகத்தான் நிறைவேற்ற வேண்டும்.

ஒரு பயணி தனது ஊரைவிட்டு வேறு ஊருக்குச் சென்றால் அங்கே நான்கு நாட்களுக்கு அதிகமாக தங்குவதாக இருந்தாலே தவிர அவர் நோன்பிருக்க வேண்டியதில்லை. அவ்வாறு தங்குவதாக இருந்தால் நோன்பிருக்க வேண்டும். ஏனெனில் அவர் ஊரிலிருப்பவரின் சட்டத்திற்குட்பட்டவராவார். (∴பதாவா அத்த∴வா - பின்பாஸ் 977)

21- ஒருவர் ஊரிலிருக்கும்போது நோன்பை ஆரம்பித்து பிறகு பகலில் இடையில் பயணம் மேற்கொண்டுள்ளார் எனில் அவர் அந்த நோன்பை விட்டுவிடலாம். ஏனெனில் “யார் நோயாளியாகவோ பயணியாகவோ இருக்கின்றாரோ அவர் வேறு

நாட்களில் நோற்றுக்கொள்ளலாம்” (2:184) என்ற இறைக்கூற்று, பொதுவாக பயணத்தை நோன்பை விடுவதற்கான காரணமாக ஆக்கியுள்ளது.

22- யாருக்கு வழக்கமாக பயணம் மேற்கொள்ள வேண்டியதிருக்கின்றதோ அவரும் நோன்பை விடலாம். முஸ்லிம்களுக்கு நன்மை பயக்கும் விதமாக, தபால் போன்ற தேவையின் காரணமாக நகரத்திற்குச் சென்று வருதல், டாக்ஸி காரர்கள், விமான ஓட்டிகள், பணியாளர்கள் - இவர்களின் பயணம் தினமும் நிகழ்ந்தாலும் சரியே! - ஆனாலும் அவர்கள் களா செய்ய வேண்டும். இவ்வாறுதான் கரையில் வசிப்பதற்கு வீடு உள்ள கப்பலோட்டியும். ஆனால் அவனோடு கப்பலில் அவனது மனைவி மற்றும் தேவையான வசதிகளும் இருக்கும் நிலையில் அவன் பயணத்தைத் தொடர்ந்தால் அவன் தொழுகையைக் கஸ்ரு செய்வதோ நோன்பை விடுவதோ கூடாது. இடம் பெயர்ந்து செல்லும் கிராம வாசிகள், குளிர்காலத்திலிருந்து கோடைகாலம் வரையோ அல்லது கோடை காலத்திலிருந்து குளிர்காலம் வரையோ பயணம் மேற்கொண்டால் அவர்கள் நோன்பை விடுவதும் சுருக்கித் தொழுவதும் கூடும். ஆனால் குளிர் காலத்தை அடைந்து அல்லது கோடைகாலத்தை அடைந்து ஓரிடத்தில் தங்கி விட்டால் நோன்பை விடுவதோ கஸ்ர் செய்வதோ கூடாது. அவர்கள் மேய்ச்சல் நிலங்களைத் தொடர்ந்து தேடிக்கொண்டு வந்தாலும் சரியே! மஜ்முவு :.பதாவா இப்னு தைமிய்யா 213-25

23- பயணத்திலிருந்து பகலின் நடுவே திரும்பி வந்தவர் கண்டிப்பாக நோன்பாளியைப் போல நடந்துகொள்ள வேண்டும் என்பதில் அறிஞர்களிடையே பலத்த கருத்துவேறுபாடு உள்ளது. (மஜ்முவுல் :பதாவா 212/25). இதில் பேணுதல் என்னவெனில் அம்மாதத்தின் கண்ணியத்தைக்கருதி நோன்பாளியைப் போல நடந்துகொள்வதே நல்லது. ஆயினும் அவர் அவ்வாறு நடந்தாலும் நடக்காவிட்டாலும் களா செய்தாக வேண்டும்.

24- நாட்டிலிருக்கும்போது நோன்பு நோற்ற ஒருவர், பிறகு அவருக்கு முன்போ அல்லது அவருக்குப் பின்போ நோன்பு நோற்ற மக்கள் வாழும் இன்னொரு பகுதிக்கு சென்றால் அவர் சென்றடைந்த பகுதியிலுள்ள மக்களின் நிலைப்பாடே அவருக்குச் சட்டமாகும். அதாவது அங்குள்ள மக்கள் நோன்பைத் துறக்கும்போதுதான் அல்லது நிறுத்தும்போதுதான் அவரும் அவ்வாறே செய்ய வேண்டும். அதனால் முப்பது நாட்களைவிட அதிகமாகும் சூழ்நிலை ஏற்பட்டாலும் சரியே! ஏனெனில், “நீங்கள் நோன்பு நோற்கின்ற நாளில்தான் நோன்பு நோற்க வேண்டும். நீங்கள் நோன்பு நோற்காத நாளில் நோன்பு நோற்காதிருக்க வேண்டும்” என்று நபி (ஸல்) அவர்கள் கூறியுள்ளார்கள். ஒரு வேளை இருபத்து ஒன்பது நாட்களை விட குறைவாக இருந்தால் பெருநாளைக்குப் பிறகு 29 நாட்களைப் பூர்த்தியாக்க வேண்டும். ஏனெனில் ஹிஜ்ரீ மாதம்

29 நாட்களுக்குக் குறைவாக அமையாது. ∴பதாவா ஷைக் அப்துல் அஸீஸ் பின் பாஸ்: ∴பதாவா அஸ்ஸியாம்: தாருல்வதன் 15/15

நோயாளி

25- மனிதனை ஆரோக்கியம் என்ற நிலையிலிருந்து புறந்தள்ளுகின்ற எந்த நோயாக இருந்தாலும் அதனால் நோன்பை விடுவதற்கு அனுமதியுள்ளது. இதற்கான அடிப்படை அல்லாஹ்வுடைய கூற்றுதான்: “யார் நோயாளியாகவோ அல்லது பயணியாகவோ இருக்கின்றாரோ அவர் வேறு நாட்களில் நோற்றுக் கொள்ளலாம்” (2:184) ஆனால் இருமல், தலைவலி போன்ற சாதாரண காரணங்களுக்காக நோன்பை விடக்கூடாது.

நோன்பினால் ஒருவனுக்கு உடல் நலம் பாதிக்கப்படும் என்றோ நோய் அதிகரிக்கும் என்றோ அல்லது நோய் குணமாகுவதற்குத் தாமதம் ஏற்படும் என்றோ மருத்துவத் துறையோ அல்லது ஒரு மனிதனுடைய அனுபவப்பழக்கமோ அல்லது எண்ணத்தின் மிகைப்போ கருதுமானால் அந்நோயாளி நோன்பை விடலாம். ஏன், நோன்பு நோற்பது விரும்பத்தகாதது என்றே கூறலாம். நோய், சிகிச்சை அளிக்கப்பட்டு அது குணமாகிவிடும் என்றிருந்தால் நோயாளி இரவிலேயே நோன்பு நோற்பதற்கான நிய்யத் செய்வது கூடாது. அவர் காலையில்

நலமடையலாம் என்றிருந்தாலும் சரியே! ஏனெனில், நடப்பு நிலையைத்தான் நாம் கவனிக்க வேண்டும்.

26- நோன்பு நோற்பது, மயக்கம் ஏற்படக் காரணமாக அமையும் என்றிருக்குமானால் நோன்பை விட்டு விட்டு பிறகு களா செய்ய வேண்டும். அல்.பதாவா: 217-25 ஒரு நோன்பாளிக்கு பகற்பொழுதில் மயக்கம் ஏற்பட்டு அஸ்தமனத்திற்கு முன்போ அல்லது பின்போ மயக்கம் தெளிந்தால் நோன்பு நிறைவேறிவிடும். அதிகாலையிலேயே மயக்கம் ஏற்பட்டு அது மக்ரிப் வரை நீடித்தால் பெரும்பாலோர் அந்த நோன்பைச் சரிகாண்பதில்லை. ஆனால் மயக்கம் நீண்ட நேரம் நீடித்திருந்தால் அந்த நோன்பைக் களா செய்யவேண்டும் என்பதில் பெரும்பாலோரிடம் கருத்து வேறுபாடு இல்லை. (அல்முக்னீ 412-1, 32-3 அல்மவ்ஸூ அத்துல் .:பிக்ஹிய்யா அல்குவைத்திய்யா 268-5). சில அறிஞர்கள், ஒருவர் மயக்கமுற்றால் அல்லது ஏதோ தேவைக்காக தூக்க மருந்தோ மயக்க மருந்தோ கொடுக்கப்பட்டால் அதனால் சுய நினைவு இழந்தால் இந்நிலை மூன்று நாட்கள் அல்லது அதற்குக் குறைவாக இருந்தால் தூங்கி விட்டவனைப் போல கருதி அவன் களா செய்ய வேண்டும். அதைவிட அதிகமானால் பைத்தியக்காரனைப் போலக் கருதி களா செய்ய வேண்டியதில்லை - என்று கூறுகின்றனர். (.பதாவா ஷைக் அப்தில் அஸீஸ் பின் பாஸ் என்ற நூலிலிருந்து).

27- கடுமையான பசியோ அதிகமான தாகமோ ஏற்பட்டு அதனால் உயிருக்கு ஆபத்து ஏற்படும் என்றோ புலன்களில் ஏதேனும் பாதிப்புக்குள்ளாகும் என்றோ எண்ணம் அதிகரித்தால் - சந்தேகமல்ல - நோன்பைத் துறந்துவிட்டு பிறகு களா செய்ய வேண்டும். ஏனெனில், மனதைப் பாதுகாப்பது கடமையாகும். வெறுமனே கடுமையாகலாம் என்ற எண்ணமோ களைப்போ, வியாதியைப்பற்றிய அச்சமோ மட்டும் இருந்தால் நோன்பைத் துறக்கக்கூடாது. சிரமமான தொழில் செய்யக் கூடியவர்கள் நோன்பை விடுவது கூடாது. அவர்கள் இரவிலேயே நிய்யத் செய்ய வேண்டும். வேலையை விடுவது பாதிப்பை ஏற்படுத்தும், பகலின் நடுவே உயிருக்குப் பாதிப்பு ஏற்படும் அல்லது வேறு பெரிய சிக்கல் ஏற்பட்டுவிடும் என்று தோன்றி நோன்பைத் துறப்பது நிர்பந்தமானால் அந்த சிக்கலைத் தவிர்க்கும் அளவுக்கு நோன்பைத் துறந்துவிட்டு பிறகு அஸ்தமனம் வரை நோன்பைத் தொடர வேண்டும். பிறகு களா செய்யவும் வேண்டும். சிரமமான தொழில் செய்யக்கூடியவர்கள், நோன்பைச் சமாளிக்க இயலாது போனால் அத்தொழிலை இரவில் மேற்கொள்ள முயற்சிக்கலாம் அல்லது ரமளான் மாதத்தில் தொடராக இல்லாவிட்டாலும் இடையிடையே விடுமுறை எடுக்கலாம். அதுவும் இயலாத போது இம்மையையும் மறுமையையும் இணைக்கக்கூடிய ஒரு தொழிலைத் தேர்ந்தெடுக்க வேண்டும். யார் அல்லாஹ்வுக்குப்

பயப்படுகின்றானோ அவனுக்கு அல்லாஹ் விடுதலையை ஏற்படுத்துகிறான். அவன் நினைக்காத புறத்திலிருந்து வாழ்வாதாரம் வழங்குவான். (∴பதாவா அல்லஜ்னத்துத் தாயிமா 241-10). மாணவர்களின் தேர்வுகள் ரமளான் நோன்பை விடுவதற்குக் காரணமாக அமையாது. தேர்வைக் காரணம் காட்டி பெற்றோர்கள் நோன்பை விடச் சொன்னாலும் அவர்களுக்குக் கட்டுப்படக்கூடாது. ஏனெனில், படைத்தவனுக்குப் பாவம் செய்யும் விதமாக படைப்பினத்திற்குக் கட்டுப்படலாகாது. (∴பதாவா அல்லஜ்னத்துத் தாயிமா 241-10).

28- குணமாகிவிடும் என நம்பப்படக்கூடிய நோய் இருந்தால் நோயாளி, நிவாரணமடைகின்ற வரை காத்திருந்து குணம் கிடைத்த பிறகு களா செய்ய வேண்டும். அதற்குப் பகரமாக உணவளித்தால் போதாது. தீராத வியாதியுடையவர், இயலாமையாகிவிட்ட முதியவர் ஆகியோர் ஒவ்வொரு நாள் நோன்பிற்காகவும் பரிகாரமாக அந்தப் பகுதி வாழ் மக்களின் உணவில் அரை மரக்கால் அளவுக்கு ஓர் ஏழைக்கு வழங்க வேண்டும். (இது ஏறத்தாழ 1½ கிலோ அரிசிக்குச் சமமாகும்) இந்தப் பரிகாரத்தை ஒட்டுமொத்தமாக மாதத்தின் இறுதியிலும் கொடுக்கலாம், அன்றாடம் ஓர் ஏழைக்கு என்ற கணக்கிலும் கொடுக்கலாம். அதை உணவாக வழங்குவது கட்டாயமாகும். ஏனெனில் குர்ஆனில் அவ்வாறுதான் வந்துள்ளது. எனவே ஏழைக்கு

உணவின் கிரையத்தைக் கொடுப்பது கூடாது.
 (∴பதாவா அல்லஜ்னத்துத் தாயிமா 198-10).
 உணவை வாங்கி விநியோகம் செய்யும்
 பொறுப்பை நம்பத்தகுந்த சமூக நல
 நிறுவனங்களிடம் ஒப்படைக்கவும் செய்யலாம்.

ஒரு நோயாளி தனது நோய் குணமாகிவிடும் என்று கருதி ரமளானில் நோன்பை விட்டுவிட்டு பிறகு களா செய்வதற்காக நிவாரணத்தை எதிர்பார்த்துக் காத்திருக்கும் வேளையில் தமது நோய் குணமாக வாய்ப்பில்லை என்பதை அறிந்துகொண்டால் தாம் நோற்காதுவிட்ட ஒவ்வொரு நோன்பிற்காகவும் ஓர் ஏழைக்கு உணவளிக்க வேண்டும். (∴பதாவா ஷைக் உஸைமீன் என்ற நூலிலிருந்து). யார் தனது நோய் குணமாகிவிடும் என்று கருதிக் காத்திருந்து பிறகு மரணித்துவிட்டாரோ அவர் மீதோ அவரது பொறுப்பாளர் மீதோ எந்தக் கடமையும் இல்லை. ஒருவன் நோய்வாய்ப்பட்டு அது குணமடைய வாய்ப்பில்லை என்று கருதி நோன்பை விட்டுவிட்டு அதற்குப் பரிகாரமாக ஏழைகளுக்கு உணவும் அளித்துவிட்டான். பிறகு மருத்துவ முன்னேற்றத்தின் காரணமாக அதற்கான சிகிச்சைக்கு வாய்ப்பு ஏற்பட்டு அவன் குணமடைந்துவிட்டால் கடந்துபோனதற்காக அவன் எதுவும் செய்ய வேண்டியதில்லை. ஏனெனில் அந்த சந்தர்ப்பத்தில் எது கடமையோ அதை அவன் நிறைவேற்றிவிட்டான். (∴பதாவா அல்லஜ்னத்துத் தாயிமா 195-10).

29- யார் வியாதியுற்று பிறகு குணமடைந்து விடுபட்ட நோன்பைக் களா செய்வதற்குரிய வாய்ப்பு கிடைத்தும் களா செய்யாமலேயே மரணித்துவிட்டாரோ அவருடைய பொருளாதாரத்திலிருந்து ஒவ்வொரு நோன்பிற்காகவும் ஓர் ஏழைக்கு உணவளிக்க வேண்டும். அவருடைய உறவினர்களில் யாரேனும் அவர் சார்பாக நோன்பு நோற்றால் அதுவும் சரியே! ஏனெனில் நபி (ஸல்) அவர்கள், “யார் தம் மீது நோன்பு கடமையாக இருக்கும் நிலையில் மரணமாகிவிட்டாரோ அவர் சார்பாக அவரது பொறுப்பாளர் நோன்பு நோற்க வேண்டும்.” என்று கூறியுள்ளார்கள். (புகாரீ, முஸ்லிம்) (∴பதாவா அல்லஜ்னத்துத் தாயிமா - மஜல்லா அத்த.வா 806)

பெரியவர், கியலாதவர், முதியவர்

30- வயது முதிர்ந்தவர், சக்தியிழந்த, நாளுக்கு நூள் ஏதாவதொரு குறைவைச் சந்தித்துக் கொண்டிருக்கிற, மரணத்தை நெருங்கிக் கொண்டிருக்கிற முதியவர் ஆகிய இருவருக்கும் நோன்பு கடமையில்லை. அவர்கள், தங்களுக்கு நோன்பு நோற்பது சிரமம் ஏற்படுத்தும் என்றிருக்கும் காலமெல்லாம் அதை விட்டுவிடலாம். இப்பனு அப்பாஸ் (ரழி) அவர்கள், “அதற்கு சக்தி பெறாதவர்கள் அதற்குப் பரிகாரமாக ஓர் ஏழைக்கு உணவளிப்பது கடமையாகும்” என்ற இறை வசனத்தை மேற்கோள்காட்டி, ‘இது மாற்றப்படவில்லை; வயதான முதியவர், மூதாட்டி

ஆகிய இருவரும் நோன்பு நோற்க சக்தியற்றவர்கள். எனவே அவர்கள் ஒவ்வொரு நாளுக்குப் பகரமாகவும் ஓர் ஏழைக்கு உணவளிக்க வேண்டும்' என்று குறிப்பிட்டுள்ளார்கள். (புகார்)

யார் முதுமையின் காரணமாக மதிக்கெட்டு புத்தி தடுமாற்றம் அடைந்துவிட்டாரோ அவர் மீதோ அவரது உறவினர் மீதோ எந்தக் கடமையுமில்லை. ஏனெனில் அவர் சட்டத்திற்கு உட்படுத்தப்படும் தகுதியிலில்லை. சில சமயம் தெளிவடைவதும் சில சமயம் தடுமாறவும் செய்தால் தெளிவாக இருக்கும்போது நோன்பு கடமையாகும்; மற்ற நேரத்தில் கடமையில்லை. (மஜாலிஸ் ஷஹ்ரி ரமளான்: இப்னு உஸைமீன்: 28)

31- யார் எதிரியுடன் போராடுகின்றானோ அல்லது எதிரியை அவனது பகுதியில் முற்றுகையிட்டுள்ளானோ அந்நிலையில் அவனுக்கு நோன்பு நோற்பது பலவீனத்தை ஏற்படுத்துமென்றிருந்தால் அவன் நோன்பை விடலாம். அவன் பயணத்தை மேற்கொள்ளாம லிருந்தாலும் சரியே! போருக்கு முன்பே நோன்பை விட வேண்டுமென்ற தேவையிருந்தாலும் விடலாம். நபி (ஸல்) அவர்கள், 'நிச்சயமாக நீங்கள், எதிரிகளைச் சந்திக்க இருக்கின்றீர்கள். எனவே நோன்பை விடுவது உங்களுக்குப் பலத்தை ஏற்படுத்தும். எனவே நோன்பை விடுங்கள்!' எனக் கூறியுள்ளார்கள். (முஸ்லிம்: 120) இதுவே ஷைகுல் இஸ்லாம் இப்னு தைமிய்யாவின் தெரிவாகும்.

சிரியா வாசிகள் தங்களின் பகுதிக்குள் இருக்கும் நிலையில் தாத்தாரியர்கள் சிரியாவுக்குள் வந்தபோது இந்த தீர்ப்பைத்தான் அவர்கள் வழங்கினார்கள்.

32- யாருக்கு நோன்பை விடுவதற்கான காரணம் வெளிப்படையாகத் தெரியக்கூடியதாக இருக்கின்றதோ - நோயாளியைப் போல - அவர் நோன்பை நோற்காமலிருப்பதை வெளிப்படையாகவே காட்டிக் கொள்ளலாம். யாருக்கு நோன்பை விடுவதற்கான காரணம் மறைவானதாக இருக்கின்றதோ - மாதவிடையைப் போல - அவர் வெளியில் காட்டிக் கொள்ளாமலிருப்பதே சிறந்தது, தவறான அபிப்பிராயம் ஏற்படுவதைத் தவிர்ப்பதற்காக.

நோன்பின் நிய்யத்:

33- கடமையான நோன்பில் நிய்யத் கட்டாயமாகும். இதைப் போலவே களா மற்றும் பரிகார நோன்புகளைப் போன்ற கடமையாக்கிக் கொண்ட அனைத்து நோன்புகளுக்கும். ஏனெனில் யார் இரவிலேயே நிய்யத் செய்யவில்லையோ அவருடைய நோன்பு நிறைவேறாது என்று நபிமொழி உள்ளது. அபூதாவூத் எண்: 2454 (புகார், நஸயீ போன்ற அநேக இமாம்கள் இதனை நபித்தோழர்களின் கூற்றாகக் கருதுகின்றனர் - தல்கீஸுல் கபீர் 188-2)

இரவின் எந்தப்பகுதியிலாக இருந்தாலும் சரி, ∴பஜ்ருக்கு ஒரு நிமிடத்திற்கு முன்பாக

இருந்தாலும் சரி நிய்யத் நிறைவேறும். நிய்யத் என்பது ஒரு செயலைப்பற்றி இதயத்தில் எண்ணுவதாகும். அதை வாயால் கூறுவது பித்அத்தாகும். நிச்சயமாக நாளை ரமளான்தான் என்பதை, அதில் நோன்பிருக்க வேண்டும் என்ற நாட்டத்துடன் அறிந்துகொண்டாலே அவன் நிய்யத் செய்துகொண்டான் என்றே பொருள். (மஜ்மூவு :பதாவா ஷைகில் இஸ்லாம் 215-25) யாராவது பகற்பொழுதில் நோன்பு துறப்பதாக நிய்யத் செய்து நோன்பு துறக்காமலிருந்தால் அவரது நோன்புக்கு எந்தப் பாதிப்புமில்லை என்பதே தேர்ந்தெடுக்கப்பட்ட தீர்ப்பாகும். ஏனெனில் யார் தொழுகையில் பேசுவதற்கு நாடி பிறகு பேசாதிருந்தாரோ அவரைப்போல. சில அறிஞர்கள், நோன்பின் நிய்யத்தை முறித்தாலே நோன்பு முறிந்துவிடும் என்றே கருதுகின்றனர். அதை அவர் 'களா' செய்வதே பேணுதலாகும். ஆனால் இஸ்லாத்தை விட்டு வெளியேறுதல் நோன்பின் நிய்யத்தை முறித்துவிடும். இதில் யாருக்கும் மாற்றுக்கருத்தில்லை.

ரமளானில் நோன்பு நோற்பவர் ரமளானின் ஒவ்வொரு இரவும் நிய்யத்தைப் புதுப்பிக்க வேண்டிய அவசியமில்லை. மாறாக, மாதம் துவங்கும்போதே நோன்புகளுக்கான நிய்யத் செய்தாலே போதும். பயணம் அல்லது வியாதி போன்ற காரணங்களுக்காக நோன்பை விடுவதாக இருந்து நோன்பின் நிய்யத்தை முறித்துக்

கொண்டால் அந்தக் காரணங்கள் அகன்ற பின்பு நோன்பிற்கான நிய்யத்தைப் புதுப்பிக்க வேண்டும்.

34- பொதுவாக நஃபிலான நோன்பிற்கு இரவிலேயே நிய்யத் செய்ய வேண்டும் என்ற நிபந்தனையில்லை. ஏனெனில் ஆயிஷா (ரழி) அவர்கள் அறிவிக்கிறார்கள்: ஒரு நாள் நபி (ஸல்) அவர்கள் எங்களிடம் வந்து 'உங்களிடம் (உண்பதற்கு) ஏதேனும் உண்டா?' என்று கேட்டபோது நாங்கள், 'இல்லையே!' என்று கூறினோம். உடனே அன்னார், 'அவ்வாறாயின் நான் நோன்பிருக்கின்றேன்' என்று கூறினார்கள். (முஸ்லிம் 809-2) ஆனால் அரஃபா மற்றும் ஆஷூரா போன்ற குறிப்பிட்ட நஃபில் நோன்புகளுக்கு இரவிலேயே நிய்யத் செய்வதே பேணுதலாகும்.

35- யார் களா, நேர்ச்சை, பரிகாரம் போன்ற கட்டாயமாக்கிக்கொண்ட நோன்புகளைத் துவக்கி விட்டாரோ அவர் அவற்றைப் பூர்த்தியாக்க வேண்டும். தக்க காரணமின்றி அவற்றை முறிக்கக்கூடாது. ஆனால் நஃபில் நோன்பாக இருந்தால், 'உபரியான நோன்பு நோற்பவர் தனது விஷயத்தில் அதிகாரமுள்ளவர்; விரும்பினால் நோன்பைத் தொடரலாம்; விரும்பினால் முறிக்கவும் செய்யலாம்' என்பது நபிமொழி. (அஹ்மத் 342-6) காரணம் ஏதும் இல்லாவிட்டாலும் சரியே! ஒரு முறை நபி (ஸல்) அவர்கள் நோன்பு நோற்றிருந்தார்கள். பிறகு உணவருந்தினார்கள்.

(முஸ்லிமிலே 1154 இந்தச் செய்தி பதிவாகியுள்ளது - அன்னார் ஆயிஷா (ரழி)யிடம் இருந்தபோது அங்கு அன்பளிப்பாக உணவு வந்த நிகழ்ச்சியின்போது) ஆனாலும் யார் தக்க காரணமின்றி நோன்பை இடையில் முறித்துக் கொள்கின்றாரோ அவருக்கு முறிக்கும் வரை மேற்கொள்ளப்பட்ட நோன்பின் நன்மை கிடைக்குமா என்பதில் சில அறிஞர்கள் நன்மை கிடைக்காது என்றே கருதுகின்றனர். (அல்மவ்ஸு அத்துல் :பிக்ஹிய்யா 13-28) ந.:பிலான நோன்பு நோற்பவர் நோன்பை முறிப்பதற்கான மார்க்க ரீதியான தக்க காரணமில்லாதபோது நோன்பை முழுமைப் படுத்துவதே மிகச் சிறந்ததாகும்.

36- யாருக்கேனும் :பஜ்ரு உதயமான பிறகு அன்றைக்கு ரமளானின் முதல் நாள் என்று தெரியவந்தால் அவர் அன்றைய நாள் முழுவதும் நோன்பிருக்க வேண்டும். பிறகு அந்த நோன்பைக் களா செய்யவும் வேண்டும். இதுவே பெரும்பாலான அறிஞர்களின் கூற்றாகும். ஏனெனில், 'யார் இரவிலேயே நோன்பை நோற்பதாக எண்ணம் கொள்ளவில்லையோ அவருடைய நோன்பு கூடாது என நபி (ஸல்) அவர்கள் கூறியுள்ளார்கள். (அபு தாவுத்)

37- சிறையில் அடைக்கப்பட்டவனும் தடுத்து வைக்கப்பட்டவனும் பிறையைப் பார்ப்பதன் மூலமோ அல்லது நம்பிக்கைக்குரிய தகவலின் மூலமோ மாதம் துவங்கிவிட்டதை அறிந்து

கொண்டால் அவர்கள் கட்டாயமாக நோன்பு நோற்க வேண்டும். அல்லது அவர்கள், சுயமாக முயற்சித்து அதிகப்படியான எண்ணத்தை முடிவாகக் கருதிக்கொண்டு செயல்படலாம். பிறகு அவர்கள் நோற்ற நோன்பு ரமளானில்தான் என்பது தெரியவந்தால் அதுவே ரமளான் நோன்பாக ஏற்றுக்கொள்ளப்படும் என பெரும்பாலோர் கருதுகின்றனர். அதுபோல ரமளானுக்குப் பிறகு நோன்பு நோற்றிருப்பதாக தெரியவந்தால் பெரும்பாலான சட்ட அறிஞர்களின் கூற்றுப்படி அதுவும் ரமளான் நோன்பாகவே கருதப்படும். ஆனால், ரமளானுக்கு முன்னால் என அறிய வந்தால் அது ரமளான் நோன்பாகக் கருதப்படமாட்டாது. அதைக் களா செய்யவும் வேண்டும். தடுக்கப்பட்டவனின் நோன்புகளில் சில ரமளானிலும் சில ரமளான் அல்லாத நாட்களிலும் நோற்கப்பட்டதாக தெரியவந்தால் ரமளானிலும் ரமளானுக்குப் பிறகும் நோற்கப்பட்டதாக தெரியவந்தவற்றை ரமளானின் நோன்புகள் என்றும் அதற்கு முன்னால் நோற்கப்பட்டவையாக தெரிய வந்தவை ரமளான் நோன்புகளல்ல என்றும் கருதிக்கொள்ள வேண்டும். பல வகையில் முயன்றும் குழப்பம் நீடித்தால் அந்த நோன்புகள் ரமளான் நோன்புகளாகவே ஏற்றுக்கொள்ளப்படும். ஏனெனில், அவன் இயன்றவரை முயற்சித்துள்ளான். எந்த ஆத்மாவையும் அதன் சக்திக்கு மீறி அல்லாஹ் சிரமப்படுத்துவதில்லை. (அல்மவ்ஸு அத்துலு் ∴ பிக்ஹிய்யா 28-84)

நோன்பு துறப்பதும் நோன்பைத் தொடர்வதும்

38- சூரியனின் முழு வடிவமும் மறைந்து விட்டால் நோன்பு துறக்க வேண்டும். ஆகாயத்தில் செவ்வானம் எஞ்சியிருப்பதைப் பற்றி பொருட்படுத்தத் தேவையில்லை. நபி (ஸல்) அவர்கள் கூறுகிறார்கள்: இரவு முன்னோக்கி வந்து பகல் பின்னோக்கிச் சென்று சூரியன் மறைந்தும்விட்டால் நோன்பாளி நோன்பு துறக்க வேண்டும். (புகாரீ)

ஸுன்னத்தான முறையாவது, நோன்பு துறப்பதை துரிதப்படுத்துவதாகும். நபி (ஸல்) அவர்கள், தண்ணீரைக் கொண்டேனும் நோன்பு துறந்தே தவிர மக்ரிப் தொழமாட்டார்கள். (ஹாகிம்) நோன்பாளிக்கு நோன்பு துறப்பதற்கு ஏதேனும் கிடைக்கவில்லையாயின் நோன்பு துறப்பதாக மனதில் நிய்யத் செய்துகொள்ள வேண்டும். பொதுமக்களில் சிலர் செய்வதைப் போல விரலைச் சூப்ப வேண்டியதில்லை. நேரம் வருவதற்கு முன்பு நோன்பு துறப்பதையும் தவிர்த்துக்கொள்ள வேண்டும். ஏனெனில், நபி (ஸல்) அவர்கள், சிலர் தலைகீழாக தொங்கவிடப்பட்டிருப்பதைக் கண்டார்கள். அவர்களின் கன்னங்களின் வழியாக இரத்தம் வழிந்தோடிக் கொண்டிருந்தது. அவர்களைப் பற்றி வினவியபோது அவர்கள் நோன்பு துறப்பதற்கான நேரம் வரும் முன்பு நோன்பு துறந்தவர்கள் எனக் கூறப்பட்டது. (இப்னு குஸைமா) யாரேனும் தாம்

நேரம் வரும் முன்பு நோன்பு துறந்துவிட்டதாக சந்தேகம் கொண்டாலோ அல்லது அந்தச் சந்தேகத்தை உறுதி மிகைத்துவிட்டாலோ அவர்களா செய்ய வேண்டும். ஏனெனில் அடிப்படையான முடிவு அது பகலாக இருக்கும் என்பதுதான். (∴பதாவா அல்லஜ்னத்தித்தாயிமா 287-10) மேலும் சிறிய குழந்தைகள் மற்றும் நம்பிக்கையில்லாதோரின் தகவல்களை நம்புவதைத் தவிர்க்க வேண்டும். அதுபோல வானொலி மற்றும் தொலைக்காட்சிகளில் பாங்கு சொல்லப்படுவதைக் கேட்கிறபோது நகரங்கள் மற்றும் கிராமங்களுக்கிடையேயான நேர வித்தியாசத்தில் எச்சரிக்கையாக இருக்கவும் வேண்டும்.

39- ∴பஜ்ரு - அதிகாலை உதயமானால் அதாவது கிழக்குத் திசையிலிருந்து ஆகாயத்தில் பரவுகிற வெண்மை ஏற்பட்டுவிட்டால் உடனேயே நோன்பாளி உணவைத் தடுத்துக்கொள்ள வேண்டும். அவர் பாங்கு சப்தத்தைக் கேட்டாலும் சரி, கேட்காவிட்டாலும் சரியே! முஅத்தின் ∴பஜ்ர் உதயமாகும்போதுதான் பாங்கு சொல்வார் என்று நோன்பாளி அறிந்து வைத்திருந்தால் பாங்கோசையைக் கேட்கும்போதே உண்பதை நிறுத்திக்கொள்வது கட்டாயமாகும். ஆனால் முஅத்தின் ∴பஜ்ருக்கு முன்பே அதான் கூறினால் நோன்பாளி உண்பதையோ குடிப்பதையோ தடுத்துக்கொள்ளவேண்டியதில்லை. முஅத்தினுடைய நிலைப்பாடு தெரியாதபோது அல்லது பல முஅத்தின்கள் ஒருவருக்கொருவர் வேறுபட்டு

நடந்துகொள்கின்றபோது, ∴பஜ்ரின் அடையாளம் காணப்படாதபோது - பெரும்பாலான பகுதிகளில் உயர்ந்த கட்டிடங்களும் விளக்குகளின் வெளிச்சங்களும் இருப்பதைப்போல - அந்தப் பகுதியில் கால சுழற்சியைக் கணித்து பிரகரிக்கப்பட்ட, தவறுகள் இல்லாத கால(ண்டரை) அட்டவணையைப் பார்த்துச் செயல்பட வேண்டும்.

ஆனால், ∴பஜ்ருக்கு பத்து நிமிடங்களுக்கு முன்பே உன்பதைப் பேணுதலுக்காக நிறுத்திக்கொள்ள வேண்டும் என்று கருதுவது பித்அத்தாகும். சில காலண்டர்களில் உணவை நிறுத்திக்கொள்வதற்கென்று ஒரு நேரமும் ∴பஜ்ருக்கென்று வேறு நேரமும் குறிப்பிடப் பட்டிருப்பது மார்க்கத்தோடு மோதுவதாகும்.

40- எந்தெந்த நாடுகளில் இருபத்துநான்கு மணி நேரங்களில் இரவும் பகலும் ஏற்படுகின்றனவோ அங்குள்ள முஸ்லிம்கள் இரவையும் பகலையும் பிரித்துணரும் பட்சத்தில் - பகல் சற்று அதிகமானாலும் சரியே - நோன்பு நோற்பது கடமையாகும். சில பகுதிகளில் பிரித்துணர இயலாது. அங்கே இரவையும் பகலையும் பிரித்தறிய முடிந்த பக்கத்து தேசங்களில் உள்ள நேரத்தை அளவீடுசெய்து நோன்பிருக்க வேண்டும்.

நோன்பை முறிப்பவை:

41- மாதவிடாய், பேற்றுத் தொடக்கு இவ்விரண்டையும் தவிர மற்ற அம்சங்கள் மூன்று நிபந்தனைகளைக்கொண்டே தவிர நோன்பை

முறிக்காது: அறியாமையற்ற நிலையில் அறிந்தவனாக - மறந்தவனாக இல்லாத நிலையில் சுய நினைவோடு - சுதந்திரமாக நிர்பந்தமில்லாமல் இருக்க வேண்டும். முறிப்பவற்றில் சில (உடலிலிருந்து) வெளியேற்றுவதாக இருக்கலாம், உடலுறவு கொள்ளல், வாந்தியை வரவழைத்தல், மாதவிடாய் ஏற்படல், இரத்தம் குத்தியெடுத்தல் ஆகியவற்றைப்போல. (உடலுக்குள்) நிரப்புதல் சார்ந்த வகையாகவும் இருக்கலாம், உண்பதையும் குடிப்பதையும்போல. (மஜ்முவுல் :பதாவா 248-25)

42- உண்ணல் - பருகல் என்ற வகை முறித்தல்களில் வாய் வழியாக உட்கொள்ளப்படும் மருந்து - மாத்திரைகளும் ஊசி மூலம் செலுத்தப்படும் ஊட்டச்சத்துகளும் அடங்கும். இரத்தம் ஏற்றுவதும் அவ்வாறுதான்.

உண்பது மற்றும் பருகுவதற்குப் பகரமாக அல்லாத, சிகிச்சைக்காக செலுத்தப்படுகின்ற பென்ஸிலின், இன்ஸூலின் அல்லது உடம்பில் சுறுசுறுப்பை ஏற்படுத்துவதற்கான ஊசிகள், தடுப்பூசிகள் ஆகியவை நோன்பிற்கு எந்தப் பாதிப்பையும் ஏற்படுத்தாது. அவை தசைகளில் செலுத்தப்பட்டாலும் சரி, நரம்பிலானாலும் சரி. (பதாவா இப்னு இப்ராஹீம்: 189-4) இந்த எல்லா ஊசிகளையும் இரவில் செலுத்துவதே பேணுதலாகும். இரத்தமாற்றம் (டயாலிசிஸ்) செய்வது நோன்பை முறிக்கக்கூடியதாகும். (பதாவா அல்லஜ்னத்தித் தாயிமா 190-10)

சரியான சட்டம் என்னவெனில், ஊசி போடுவது, கண்களில் - காதுகளில் சொட்டுமருந்திடுவது, பல் பிடுங்குவது, காயத்திற்கு மருந்திடுவது அனைத்தும் நோன்பை முறிக்காது. (மஜ்முவு .:பதாவா ஷைகுல் இஸ்லாம் 233-25, 245-25) ஆஸ்துமாவுக்கு பயன்படுத்தப்படும் ஸ்பிரே நோன்பை முறிக்காது ஏனெனில் அதில் நுரையீரலை நோக்கிச் செல்லும் வாயுதான் நிரப்பப்பட்டுள்ளது, உணவல்ல. அது நோயாளிக்கு ரமளானிலும் மற்ற காலங்களிலும் தேவைப்படும் ஒன்றாகும். சோதனைக்காக இரத்தம் எடுக்கப்படுவதும் நோன்பைப் பாதிக்காது. அத்தியாவசியமான தேவையாக இருப்பதால் அது அனுமதிக்கப்பட்டதும் கூட. (:பதாவா அத்த:வா - இப்னு பாஸ் 979). தொண்டைக்குழி வரை கொண்டு போய் கொப்பளிக்கும் மருந்தாலும் நோன்பு முறியாது, அதை விழுங்காமலிருந்தால். யாரேனும் தமது பல்லில் மருந்தைத் தடவி அதன் சுவை தொண்டையில் தெரிந்தால் அதனாலும் நோன்பிற்குப் பாதிப்பில்லை. (:பதாவா பின்பாஸ்)

கீழ்க்காணும் அம்சங்கள் நோன்பை முறிக்காது:

1. காதைக் கழுவுதல், மூக்கில் சொட்டு மருந்திடல், மூக்கில் ஸ்பிரே அடித்தல் - தொண்டைக்குழியை அடைந்துவிட்டதை விழுங்காமல் இருந்தால்.
2. மாரடைப்பு போன்ற நோய்களுக்குச் சிகிச்சையாக நாக்குக்குக் கீழால் வைக்கப்படும் மாத்திரைகள் - தொண்டைக்

குழியை அடைந்துவிட்டதை விழுங்காமல் இருந்தால்.

3. பின்துவாரம் வழியாக ஏற்றப்படும் மருந்துகள், இனிமா, எண்டோஸ்கோப், மருத்துவ சோதனைக்காக விரலை நுழைத்தல்

4. லேப்ரோஸ்கோப், காப்பர் டி போன்றவற்றை கர்ப்பப்பைக்குள் நுழைத்தல்

5. மூத்திரக்குழாய் வழியாக சிறிய குழாயையோ எண்டோஸ்கோப்பையோ மருந்தையோ செலுத்துதல்

6. பல்லைத் தோண்டியெடுத்தல், பற்களைச் சுத்தப்படுத்துதல், பல் துலக்குதல் - தொண்டைக்குழியை அடைந்துவிட்டதை விழுங்காமல் இருந்தால்.

7. வாய் கொப்பளித்தல், தொண்டைக்குழி வரை மருந்தைச் செலுத்துதல், வாய் வழியாக ஸ்பிரே அடித்தல் - தொண்டைக் குழியை அடைந்துவிட்டதை விழுங்காமல் இருந்தால்.

8. தோலிலோ சதையிலே நரம்பிலோ மருத்துவ ஊசியை ஏற்றுதல் - ஊட்டச்சத்து ஊசியைத் தவிர்த்தால்.

9. ஆக்ஸிஜன் வாயு ஏற்றுதல்

10. மயக்க மருந்து ஏற்றுதல் - ஊட்டச்சத்து ஊசியைத் தவிர்த்தால்.

11. தோல் உறிஞ்சும்படியான எண்ணெய், தைலம், தோல் வியாதி சம்மந்தப்பட்ட மருந்துகள் - ரசாயணங்கள் பூசப்பட்ட பட்டைகள் முதலியவற்றைப் பயன்படுத்துதல்

12. சிறிய குழாயை முன்பின் துவாரங்களில் ஏற்றுவது
படமெடுப்பதற்காகவோ அல்லது
மருத்துவத்திற்காகவோ

13. வயிற்றின் மேற் பகுதித் தோலின் வழியாக சோதனைக்காகவோ அறுவை சிகிச்சைக்காகவோ லென்ஸை நுழைப்பது.

14. இதயத்தின் பகுதியோ அல்லது வேறு பகுதியோ சோதனைக்காக (SAMPLE) வெட்டி எடுக்கப்பட்டால், ஊட்டச்சத்து ஊசி போடப்படாமலிருந்தால்.

15. இரைப்பைக்குள் லென்ஸ் நுழைக்கப்பட்டால், ஊட்டச்சத்து ஊசி போடப்படாமலிருந்தால்.

16. மூளையில் எந்த மருந்தையும் எந்த ஊசியையும் - கருவியையும் செலுத்துதல்

43- ரமளான் பகற்பொழுதில் யாரேனும் தக்க காரணமின்றி, வேண்டுமென்றே உண்டால், பருகினால் அவன் பெரும்பாவங்களின் ஒன்றைச்

செய்தவனாவான். அவன் தவ்பா செய்வதுடன் களாவும் செய்ய வேண்டும். அவன் போதைப்பொருள் போன்ற ஹராமானவற்றைக் கொண்டு நோன்பு துறந்திருந்தால் அதுவும் மிகக் கேடுகெட்ட செயலாகும். அந்நிலையிலும் தவ்பா செய்வது கட்டாயமாகும். உபரியான நோன்புகளை நோற்க வேண்டும், கடமையில் ஏற்பட்ட குறைகளை நிவர்த்தி செய்வதற்காக வேண்டி. அதனால் அல்லாஹ், அவனுடைய தவ்பாவை ஏற்றுக் கொள்ளக் கூடும்.

44- மறந்த நிலையில் உண்ணவோ பருகவோ செய்தால் அந்த நோன்பைப் பூர்த்தியாக்க வேண்டும். ஏனெனில் அல்லாஹ்வே அவனை உண்ணவும் பருகவும் வைத்தான் என்பது நபிமொழி. (புகார்) இன்னொரு அறிவிப்பில் அவன் மீது களாவோ பரிகாரமோ இல்லை என்று வந்துள்ளது.

ஒருவன் மறந்த நிலையில் உண்பதையோ பருகுவதையோ கண்டால் உடனே அவனுக்கு நினைவூட்ட வேண்டும். ஏனெனில், நன்மையான விஷயங்கள் மற்றும் இறையச்சம் தொடர்பானவற்றில் ஒருவருக்கொருவர் உபகாரமாக இருங்கள் என்று இறைவன் கூறுகிறான். மேலும் நான் மறந்துவிட்டால் எனக்கு நினைவூட்டுங்கள் என்று நபிமொழியும் உள்ளது. இது தவறான காரியமுமாகும். இதைத் தடுப்பது கட்டாயமாகும். (மஜாலிஸ் ஷஹ்ரி ரமளான் 70)

45- அபாயகரமான கட்டத்தில் சிக்கியிருப்போரை மீட்பதற்காக - நீரில் முழுகுவரை அல்லது நெருப்பில் கருகுபவரைக் காப்பாற்ற முயற்சிப்பதைப்போல - நோன்பு துறக்க நேரிட்டால் நேன்பு துறந்துவிட்டு பின்னர் களா செய்ய வேண்டும்.

46- நோன்பு நோற்கக் கடமைப்பட்ட ஒருவன் ரமளான் மாதத்தில் பகற்பொழுதில் வேண்டுமென்றே உடலுறவுகொண்டால் அதாவது ஆண்-பெண் இரு பாலாரின் மறைவிடங்கள் சந்தித்துக் கொள்ளும்படியாக நடந்துகொண்டால் - விந்து வெளிப்பட்டாலும் சரி வெளிப்படாவிட்டாலும் சரி - நோன்பு முறிந்துவிடும். அவன் தவ்பா செய்வதும் அந்நாளை நோன்பாகவே பூர்த்தி செய்வதும் பிறகு அதைக் களா செய்வதும் பரிகாரம் தேடுவதும் கட்டாயமாகும். பரிகாரமோ ஹதீஸில் வந்துள்ளது: அபு ஹுரைரா (ரழி) அறிவிக்கிறார்கள்: நாங்கள் நபி (ஸல்) அவர்களிடம் அமர்ந்திருக்கும்போது ஒருவர் வந்து, அல்லாஹ்வின் தூதரே! நான் நாசமாகிவிட்டேன் என்றார். அதற்கு அன்னார், உமக்கு என்னவாயிற்று? என்று கேட்டதும் நான் நோன்பாளியாக இருந்துகொண்டு எனது மனைவியிடம் உடலுறவு கொண்டுவிட்டேன் என்றார். உடனே நபி (ஸல்) அவர்கள், நீர் ஓர் அடிமையை விடுதலை செய்ய இயலுமா? என்று கேட்க அவர், இயலாது என்கிறார். தொடர்ந்து இரு மாதங்கள் நோன்பு நோற்க இயலுமா? என்று

அன்னார் கேட்க. இயலாது என்றார் அவர். அறுபது ஏழைகளுக்கு உணவளிக்கவாவது இயலுமா என அண்ணலார் மீண்டும் கேட்டபோது அவரோ அதற்கும் இயலாது என்றார்... (புகார் 1936) இதே சட்டமே நோன்பாளி மேற்கொள்ளும் விபச்சாரம். ஓரினச்சேர்க்கை, மிருகங்களுடன் உறவுகொள்வது ஆகிய அத்தனைக்கும் பொருந்தும்.

யார் ரமளானின் நாட்களில் பகற்பொழுதில் உடலுறவு கொள்கின்றானோ அவன் அவ்வாறு உடலுறவு கொண்ட நாட்களின் எண்ணிக்கை அளவுக்கு பரிகாரங்களை மேற்கொள்ள வேண்டும், அந்த நாட்களின் நோன்புகளைக் களா செய்வதுடன். அறியாமையைக் காரணம் காட்டி பரிகாரத்திலிருந்து விலக்கு பெற இயலாது. (∴பதாவா அல்லஜ்னத்தித்தாயிமா 321/10)

47- ஒருவன் மனைவியுடன் உறவு கொள்வதற்காக முதலில் உணவருந்துவதன் மூலம் நோன்பை முறித்தான் எனில் அது பயங்கரமான பாவமாகும். அவன், இம்மாதத்தின் புனிதத்தை உடலுறவு மற்றும் உணவருந்துதல் ஆகிய இரு முறைகளில் களங்கப்படுத்தியவனாவான். அவன் மீது கடுமையான குற்றப்பரிகாரமுண்டு. இந்தத் தந்திரம் அவனுக்குக் கேடாகும். அவன் கலப்பற்ற தவ்பாவை மேற்கொள்ள வேண்டும். (மஜ்மூவுல் ∴பதாவா 262/25)

48- நோன்பாளி, மனைவியிடமோ அல்லது அடிமைப் பெண்ணிடமோ முத்தம், சேர்ந்து படுத்தல், கட்டியணைத்தல், தொடுத்தல், அடிக்கடி பார்வையைச் செலுத்துதல் போன்ற காரியங்களை மேற்கொள்வது - சுயக்கட்டுப்பாடு உள்ளவராக இருந்தால் - அனுமதிக்கப்பட்டுள்ளது. ஏனெனில் ஆயிஷா (ரழி) அறிவிக்கிறார்கள்: நபி (ஸல்) அவர்கள் நோன்பாளியாக இருக்கும்போதே முத்தமிடுபவர்களாக இருந்தார்கள். நோன்பாளியாக இருக்கும்போதே சேர்ந்து படுப்பவர்களாகவும் இருந்தார்கள். ஆயினும் அவர்கள் உங்களிலேயே அதிக சுயக்கட்டுப்பாடு உள்ளவர்களாக இருந்தார்கள். (புகாரீ, முஸ்லிம்) ஆனால் 'எனக்காக தனது மனைவியை விட்டுவிடுகிறான்' என்று நோன்பாளியைப் பற்றி அல்லாஹ் கூறுவதாக வரும் ஹதீஸில் 'உறவுகொள்வதை' விட்டுவிடுவதாகக் கருதப்பட்டுள்ளது. ஆயினும் யார் விரைவாக உணர்ச்சிவசப்படுவாரோ, சுயக்கட்டுப்பாடு இல்லாதவராக இருப்பாரோ அவருக்கு இதற்கெல்லாம் அனுமதியில்லை. ஏனெனில் அது நோன்பைப் பாழாக்கிவிடும். விந்து வெளிப்படுதல் அல்லது உடலுறவு மேற்கொள்ளுதல் ஆகியவற்றின் மூலம் ஏற்படும் பாதிப்பைத் தவிர்க்க இயலாமற்போய்விடும். ஹதீஸ் குத்ஸீயில் 'எனக்காக தனது மனைவியை விட்டுவிடுகிறான்' என்று அல்லாஹ் கூறுவதாக வந்துள்ளது. ஷரீஅத்தின் அடிப்படைச் சட்டமாவது, 'தடுக்கப்பட்ட அம்சங்களின்பால் இட்டுச்செல்வதற்கு

துணைபோகும் அனைத்து அம்சங்களும் தடுக்கப்பட்டவையே!’ என்பதாகும்.

49- ஒருவன் உடலுறவில் ஈடுபட்டுக் கொண்டிருக்கும் போது ∴பஜர் உதயமாகிவிட்டால் அவன் உடனேயே பிரிந்துவிட வேண்டும். அப்போது நோன்பு நிறைவேறிவிடும், பிரிந்தபின்பு விந்து வெளிப்பட்டாலும் சரியே! ∴பஜர் உதயமான பின்பும் உடலுறவு தொடர்ந்தால் நோன்பு முறிந்துவிடும். அவன் மீது தவ்பா, களா மற்றும் கடுமையான குற்றப்பரிகாரம் ஆகியவை உள்ளன.

50- ஒருவன் குளிப்பு கடமையான நிலையில் காலை நேரத்தை அடைந்தால் அவனுடைய நோன்புக்கு பாதிப்பில்லை. முழுக்கு(ஜனாபத்), மாதவிடாய், பேற்றுத் தொடக்கு ஆகியவற்றின் கடமையான குளிப்பை ∴பஜர் உதயமானதற்குப் பின்பு வரை தாமதப்படுத்தலாம். ஆனால் தொழுகைக்காக அதில் விரைவு காட்டவும் வேண்டும்.

51- நோன்பாளி, உறங்கிக் கொண்டிருக்கும் போது ஸ்கலிதமாகி விட்டால் - ஏகோபித்த முடிவின்படி - அதனால் அவனது நோன்பு முறியாது. அந்த நோன்பை அவன் முழுமைப்படுத்த வேண்டும். குளிப்பைத் தாமதப்படுத்துவது நோன்பிற்குப் பாதிப்பை ஏற்படுத்தாது என்றாலும் தொழுகைக்காகவும் மலக்குகளின் நெருக்கத்தைக் கருதியும் அவன் குளிப்பதில் விரைவுகாட்ட வேண்டும்.

52- யார் ரமளான் பகற்பொழுதில் தடுத்துக் கொள்ள இயன்ற தொடுதல் மற்றும் அடிக்கடி பார்த்தல் போன்ற காரியங்களைக் கொண்டு இந்திரியத்தை வெளிப்படுத்தினால் அவன் அல்லாஹ்விடம் தவ்பா செய்து அன்றைய தினத்தை நோன்பாகவே கழித்து பிறகு அந்த நோன்பைக் களா செய்யவும் வேண்டும். சுயஇன்பத்தில் ஈடுபட்டு, இந்திரியம் வெளிப்படும் முன்பு அதிலிருந்து தவிர்ந்துகொண்டால், அவன் தவ்பா செய்துகொள்ள வேண்டும். இந்திரியம் வெளிப்படாததால் அவன் மீது களா இல்லை. நோன்பாளி, இச்சையைத் தூண்டுகிற அனைத்து அம்சங்களையும் அசிங்கமான கற்பனைகளையும் விட்டுத் தூரமாக வேண்டும். (மதீ)இச்சைநீர் வெளியாவதால் நோன்பு முறியாது என்பதே சரியான கூற்று. மேலும் சிறுநீர் கழித்து முடிந்ததும் பிசுபிசுப்பான 'வதீ' என்னும் திரவம் இச்சையின்றி வெளிப்படுவதாலும் நோன்பு முறியாது. அதனால் குளிப்பும் கடமையாகாது. மாறாக துப்புரவு செய்து உளு செய்துகொள்ள வேண்டும், அவ்வளவுதான். ∴பதாவா அல்லஜ்னத்துத் தாயிமா 279/10

53- "யாருக்கு வாந்தி ஏற்பட்டதோ அவர் நோன்பைக் களா செய்ய வேண்டியதில்லை. யார் வேண்டுமென்றே வாந்தியை ஏற்படுத்திக் கொண்டாரோ அவர் களா செய்ய வேண்டும். (திரமிதீ) 89/3 யார் தனது விரலை வாயிலிருந்து, வயிற்றை அழுத்துதல், அறுவறுப்பான வாடையை வேண்டுமென்றே நுகர்தல், எதைத் தொடர்ந்து

பார்த்தால் வாந்தி ஏற்படுமோ அதைப் பார்த்தல் ஆகியவற்றில் ஏதேனுமொன்றின் மூலம் வேண்டுமென்றே வாந்தியை ஏற்படுத்திக் கொண்டால் அவன் களா செய்ய வேண்டும். ஒருவனுக்கு வாந்தி கட்டுப்படுத்த முடியாத அளவுக்கு மிகைத்து தானாக உள்ளே திரும்பிவிட்டால் அதனால் நோன்பு முறியாது. ஏனெனில் இது அவன் விரும்பியதால் நடந்ததல்ல. அவனே அதைத் திரும்பச்செய்தால் நோன்பு முறிந்துவிடும். வயிறு குமட்டுவதால் வாந்தி வரும்போது அதைத் தடுக்க வேண்டிய அவசியமில்லை. ஏனெனில் அது ஆரோக்கியத்தைப் பாதிக்கும். (மஜாலிஸு ஷஹ்ரி ரமளான்: இப்னு உஸைமீன்: 67). பற்களுக்கிடையே தங்கியிருக்கும் உணவுத்துகள்களை கவனமின்றி விழுங்கி விட்டாலோ அல்லது அவை கொஞ்சமாக இருந்து விழுங்கினோமா துப்பினோமா என்ற சந்தேகம் வலுத்தாலோ நோன்பு முறியாது. அவை அதிகமாக இருந்து அவற்றைத் துப்ப இயலும் என்றிருந்து அவ்வாறே துப்பிவிட்டால் நோன்பு முறியாது. வேண்டுமென்றே விழுங்கிவிட்டால் நோன்பு முறிந்துவிடும். அல்முக்னீ 47/4 ஆனால் சுவிங்கமாக இருந்தால் அதிலிருந்து ஒரு பகுதி கரைந்தோடினால் அத்துடன் சுவையோ இனிப்போ ஏதும் சேர்க்கப்பட்டிருந்தால் அதை மெல்லுவது கூடாது. அதிலிருந்து ஏதேனும் தொண்டையை அடைந்து விட்டால் நோன்பு முறிந்துவிடும். வாய் கொப்பளித்த பின்பு

வாயிலிருக்கிற நீரை வெளியேற்றிய பின்பு வாயில் ஈரம் இருப்பதால் நோன்புக்குப் பாதிப்பில்லை. ஏனெனில் அதிலிருந்தும் தவிர்ந்துகொள்வது சாத்தியமில்லை. யாருக்கும் உள்மூக்கு உடைந்து இரத்தம் வந்தால் நோன்பு நிறைவேறிவிடும். அது தற்செயலாக ஏற்படும் காரியமாகும். (∴பதாவா அல்லஜ்னத்துத் தாயிமா 264/10) ஒருவனுடைய ஈறுகளில் காயங்களிருப்பதாலோ அல்லது பஸ்துலக்குவதாலோ இரத்தம் கசிந்தால் அந்த இரத்தத்தை விழுங்காமல் வெளியேற்ற வேண்டும். அவனது கவனமின்றி ஒரு வேளை அது தொண்டைக் குழியை அடைந்துவிட்டால் பிரச்சினையில்லை. இதைப் போலவே வாந்தியும் தானாகவே உடலுக்குள் திரும்பிவிட்டால் அவனது நோன்பு நிறைவேறிவிடும். (∴பதாவா அல்லஜ்னத்துத் தாயிமா 254/10). மூக்குச்சளி - தலையிலிருந்து இறங்கும் சளி - மற்றும் எச்சில் - இருமல் மற்றும் கணைப்பதன் மூலம் உள்ளேயிருந்து வெளியாகும் காரல் இவையிரண்டும் வாயின் வரை வருவதற்கு முன்பே அவற்றை விழுங்கிவிட்டால் நோன்பு முறியாது, இந்தப் பிரச்சினை பொதுவாக இருப்பதன் காரணத்தினால். ஆனால் அவை வாய் வரை வந்த பின்பு விழுங்கினால் நோன்பு முறிந்துவிடும். அவனுடைய கவனமோ முயற்சியோ இல்லாமல் அவை உள்ளே நுழைந்தால் நோன்பு முறியாது. உப்பு நீரைக் குடிநீராக்கும் நிலையங்களில் உள்ள பணியாளர்களின்

நிலைமையைப் போல நீரின் புகை மூக்கிலேறினால் அதனால் நோன்பிற்குப் பாதிப்பில்லை. (∴பதாவா அல்லஜ்னத்துத் தாயிமா 276/10) தேவையின்றி உணவைச் சுவைத்துப் பார்ப்பது விரும்பத்தக்கதல்ல. ஏனெனில் அதில் நோன்புக்குப் பாதிப்பு ஏற்பட வாய்ப்புள்ளது. தேவை என்பது, குழந்தைக்கு உணவை மென்று கொடுப்பதை ஒரு தாய் அவசியமெனக் கருதுதல், உணவின் சுவை சரியாக இருக்கிறதா என்று பார்த்தல் ஆகியனவாகும். ஒரு பொருளை விலைக்கு வாங்கும்போது சுவைத்துப் பார்ப்பதும் இவ்வாறுதான். இப்பனு அப்பாஸ் (ரழி) அறிவிக்கிறார்கள்: காடி அல்லது வேறெதையும் விலைக்கு வாங்கும்போது அவற்றைச் சுவைத்துப் பார்ப்பது தவறில்லை. இத்தகவலை ஹஸன் என்னும் தரத்திலமைந்ததாக ஷைக் அல்பான் (ரஹ்) அவர்கள் இர்வாவில் கலீல் 86/4 என்னும் நூலில் குறிப்பிட்டுள்ளார்கள். ∴பத்ஹூல் பார்யில் நோன்பு என்னும் அதிகாரத்தின் நோன்பாளி குளித்தல் என்ற பாடத்தின் விரிவுரையையும் பார்வையிடுக!

54- நோன்பாளி பகற்பொழுது முழுவதும் பல் துலக்குவது ஸுன்னத்தாகும். பல்துலக்கும் குச்சி ஈரமாக இருந்தாலும் சரியே! ஒரு நோன்பாளி பல் துலக்கும்போது துலக்குகின்ற பொருளிலிருந்து ஏற்படும் காரம் போன்ற சுவையை உணர்ந்து அதை விழுங்கிவிட்டு அல்லது அதை எச்சிலோடு வெளியே எடுத்து மீண்டும் வாயில் வைத்து அந்த

எச்சிலை விழுங்கினால் நோன்பு முறியாது. (அல்-பதாவா அஸ்ஸயீதா 245). உழன்றுவிடும் தன்மையுள்ள பச்சை மிஸ்வாக்குக் குச்சி, எலுமிச்சை மற்றும் புதினாவின் சுவை சேர்க்கப்பட்ட பொருட்களைத் தவிர்க்க வேண்டும். பல்துலக்கப் பயன்படுத்தப்படும் பொருட்களில் ஏதேனும் வாயின் உட்பகுதியில் சிதறிக்கிடந்தால் அவற்றை வெளியாக்க வேண்டும். கவனமின்றி அதை விழுங்கிவிட்டால் குற்றமில்லை.

55 நோன்பாளிக்குக் காயம் ஏற்பட்டு அதிலிருந்தோ மூக்கு உடைந்தோ இரத்தம் வழிதல், தண்ணீரோ பெட்ரோலோ தொண்டைக் குழியை அடைதல் இவற்றில் ஏதேனுமொன்று கவனமின்றி நடந்துவிட்டால் நோன்பு முறியாது. இதைப் போலவே கவனமின்றி புழுதியோ புகையோ ஈயோ உடலுக்குள் நுழைந்துவிட்டால் நோன்பு முறியாது. எதைத் தவிர்க்க இயலாதோ அப்படிப்பட்ட உமிழ்நீரை விழுங்குவதாலும் நோன்பு முறியாது. பாதையிலுள்ள புழுதி, மாவிலுள்ள தூசி முதலானவையும் இவ்வாறுதான். ஒருவன் உமிழ்நீரை வாயில் தேக்கி பிறகு வேண்டுமென்றே விழுங்கினாலும் சரியான கூற்றுப்படி நோன்பு முறியாது. (அல்முக்னீ லிப்னி குதாமா 106/3) இதைப் போலவே கண்ணீர் தொண்டைக்குழியை அடைந்தாலோ அல்லது தலை மற்றும் மீசைக்கு எண்ணெய் தடவினாலோ மருதோன்றி இட்டு அதன் சுவை தொண்டைக் குழியை அடைந்தாலோ நோன்பு முறியாது.

மருதானி பூசுதல், சுர்மா இடுதல், எண்ணெய் தடவுதல் ஆகியவற்றால் நோன்பு முறியாது. (மஜ்முவுல் :பதாவா 233/25, 245/25) இவ்வாறே ஈரப் பசையை ஏற்படுத்தும் மிருதுவை ஏற்படுத்தும் தைலங்களும். வாசனையை நுகர்தல், வாசனைத் திரவியங்களைப் பயன்படுத்துதல், சந்தனம் மற்றும் ரோஜா (பன்)நீரைப் பயன்படுத்துதல் ஆகியவற்றாலும் பிரச்சினையில்லை. புகையும் நோன்பைப் பாதிக்காது, அதை மூக்கில் ஏற்றாமலிருந்தால். (பதாவா அல்லஜனத்துத் தாயிமா 314/10) பற்பசைகளை பகல் நேரங்களில் பயன்படுத்தாமல் இரவில் பயன்படுத்துவது மிகச்சிறந்தது. ஏனெனில் அதற்கு அதிக வீரியம் இருக்கின்றது. (மஜாலிஸு ஷஹ்ரி ரமளான் - இப்னு உஸைமீன் 72).

56- இரத்தம் குத்தி எடுக்காமலிருப்பதே நோன்பாளிக்குப் பேணுதலாகும். இதில் கடுமையான கருத்துவேற்றுமை நிலவுகின்றது. இரத்தம் குத்தி எடுக்கப்படுபவனது நோன்பு மட்டுமே முறியும், எடுப்பவனுடைய நோன்பு முறியாது என்ற கருத்தை வைகுல் இஸ்லாம் அவர்கள் தேர்ந்தெடுக்கிறார்கள்.

57- புகைப்பிடிப்பது நோன்பை முறிக்கும். புகைப்பழக்கம் நோன்பை விடுவதற்கான தக்க காரணமுமில்லை. ஏனெனில் ஒரு பாவம் எப்படி அதற்குக் காரணமாக்கப்படும்?

58- நோன்பாளி, நீரில் மூழ்குவதும் குளிர்நட்டுவதற்காக ஈரத்துணியைச் சுற்றிக் கொள்வதும் தவறில்லை. உஷ்ணம் மற்றும் தாகத்தைத் தணிக்க தலையில் தண்ணீரை ஊற்றிக்கொள்வதும் தவறில்லை. (அல்முக்னீ 44/3) நீச்சல் விரும்பத்தக்கதல்ல. ஏனெனில் அதனால் நோன்பிற்குப் பாதிப்பு ஏற்படக்கூடும். யார் முத்துக் குளித்தல் அல்லது தண்ணீரில் மூழ்க வேண்டிய தொழில் போன்றவற்றில் ஈடுபடுகின்றார்களோ அவர்களின் வயிற்றுக்குள் தண்ணீர் போகாது என்ற அளவுக்குப் பாதுகாப்பு இருக்குமானால் அதில் எந்தக் குற்றமும் இல்லை.

59- ஒருவன் இன்னும் இரவு எஞ்சியுள்ளது என்று எண்ணிக்கொண்டு உண்ணவோ பருகவோ உடலுறவு கொள்ளவோ செய்து, பிறகு :.பஜர் உதயமாகிவிட்டது எனத் தெரிந்தால் அவன் மீது குற்றமில்லை. ஏனெனில் தெளிவு ஏற்படுகின்ற வரை அனுமதியிருப்பதாகத்தான் இறைவசனம் அறிவிக்கிறது. (:பஜர் உதயமாகிவிட்டதைப் பற்றிய) சந்தேகம் உனக்கு இருக்கின்றவரை உண்பதையும் பருகுவதையும் அல்லாஹ் உனக்கு அனுமதித்துள்ளான் என இப்னு அப்பாஸ் (ரழி) கூறியதாக அப்துர்ரஜ்ஜாக் அவர்கள் தமது முஸன்ன:பிலே பதிவுசெய்துள்ளார். (:பத்ஹுல் பார் 135/4) இதுவே ஷைகுல் இஸ்லாம் இப்னு தைமிய்யா அவர்கள் தேர்ந்தெடுத்த கூற்றுமாகும். (மஜ்மூவுல் :.பதாவா 263/29)

60- ஒருவன் சூரியன் மறைந்துவிட்டது என்று எண்ணி சூரியன் மறைவதற்கு முன்பு நோன்பு துறந்துவிட்டால் அவன் களா செய்ய வேண்டும். (இதுவே பெரும்பாலான அறிஞர்களின் கூற்றாகும்.) ஏனெனில் அடிப்படையான நிலை யாதெனில் பகல் நீடிக்கிறது என்பதுதான். மேலும் உறுதியான ஒன்று சந்தேகத்தின் மூலமாக அகன்றுவிடாது. (ஷைகுல் இஸ்லாம் அவர்கள், களா செய்யவேண்டியதில்லை என்று கருதுகிறார்கள்).

61- ∴பஜர் உதயமாகிவிட்ட நிலையில் வாயில் உணவோ குடிப்போ இருக்கின்றது எனில் சட்ட அறிஞர்களின் ஏகோபித்த முடிவின்படி அதை அவன் துப்பிவிட வேண்டும்; நோன்பு நிறைவேறிவிடும். அதைப்போலவே மறந்த நிலையில் ஒருவன் உண்ணவோ பருகவோ செய்து பிறகு நினைவுக்கு வந்துவிட்டால் வாயிலுள்ளதை அவன் துப்ப முனைய வேண்டும்; அவனது நோன்பு நிறைவேறிவிடும்.

பெண்களுக்குரிய நோன்பின் சட்டங்கள்:

62- பருவமடைந்த பெண் (அதை வெளிப்படுத்த) வெட்கப்பட்டு நோன்பை விட்டால் அவள் தவ்பா செய்ய வேண்டும். விடுபட்ட நோன்பைக் களா செய்யவும் வேண்டும். மறு ரமளான் வரும் வரை களா செய்யவில்லையாயின் அந்த தாமதத்திற்குப் பரிகாரமாக ஒவ்வொரு நாளுக்காகவும் ஓர் ஏழைக்கு உணவளிக்க வேண்டும். யார் வழக்கமான (மாதவிடாய்)

நாட்களில் வெட்கப்பட்டு நோன்பு நோற்று பிறகு அதனைக் களா செய்யவில்லையோ அந்தப் பெண்ணுக்கும் இதே சட்டம்தான். தாம் நோற்காதுவிட்ட நோன்புகளின் எண்ணிக்கையைத் திட்டவட்டமாக அறியவில்லையாயின் தாம் மாதவிடாயாக இருந்த நாட்களைக் களா செய்துவிட்டதாக எண்ணம் மிகைக்கின்ற அளவுக்கு அவள் நோன்பு நோற்க வேண்டும். கடந்த ரமளான் மாதங்களின் நோன்புகளைக் களா செய்யும்போது தாமதப்படுத்தியதற்குப் பரிகாரமாக ஒவ்வொரு நாளுக்குப் பகரமாக ஓர் ஏழைக்கு - அவளது சக்திக்குட்பட்ட வகையில் - மொத்தமாகவோ தனித்தனியாகவோ உணவளிக்க வேண்டும்.

63- ரமளான் அல்லாத நோன்புகளை ஊரிலிருக்கும் கணவனின் அனுமதியின்றி மனைவி நோற்கலாகாது. கணவன் வெளியூர் சென்றிருக்கும்போது நோற்கலாம், தவறில்லை.

64- மாதவிடாய்ப்பெண், வெள்ளை - மாதவிடாய் முடிந்தபின் கருப்பையிலிருந்து வழிந்தோடும் திரவம், அதன் மூலம் மாதவிடாய் முடிந்துவிட்டதாக அறியப்படும் - படுவதைப் பார்த்தால் இரவிலேயே நோன்பிற்காக நிய்யத் செய்ய வேண்டும். ஒரு வேளை அவள் அறியும்படியான தூய்மை இல்லையெனில் பஞ்சு போன்ற எதையேனும் எடுத்து அந்தப்பகுதியில் சுற்றி வைக்க வேண்டும். அது சுத்தமாக வெளியேறினால் அவள் நோன்பு நோற்க

வேண்டும். அது மாதவிடாய் இரத்தத்துடன் வெளியேறினால் நோன்பு நோற்காதிருக்க வேண்டும். கொஞ்சமாக இரத்தம் வருவதாக இருந்தால் அல்லது அது கறுப்பாக இருந்தால் அதுவும் வழக்கமான கட்டத்தில் வெளியேறியிருக்குமானால் அது நோன்பை முறித்துவிடும். (∴பதாவா அல்லஜனதுத் தாயிமா 154/10) இரத்தப்போக்கு மக்ரிப் வரை தொடர்ந்து நின்றிருந்தால் அவளோ இரவிலேயே நோன்பிற்கான நிய்யத் செய்திருந்தால் நோன்பு நிறைவேறிவிடும். ஒரு பெண் மாதவிடாய் இரத்தம் உள்ளாளுக்குள் புறப்படுவதை உணரகின்றாள். ஆனால் அது மக்ரிபுக்குப் பிறகுதான் வெளிப்பட்டதெனில் நோன்பு நிறைவேறிவிடும். அந்த நாள் அவளுக்கு நோன்பாகவே கணிக்கப்படும். மாதவிடாய்ப் பெண் அல்லது பேற்றுத் தொடக்குள்ளவள் இரத்தப்போக்கு இரவில் நின்ற பிறகு நோன்பு நோற்பதாக நிய்யத் செய்த பின்பு குளிப்பதற்கு முன்பே ∴பஜர் உதயமாகிவிட்டால் அவளது நோன்பு நிறைவேறிவிடும் என்பதே அனைத்து அறிஞர்களின் தீர்ப்பாகும். (அல்.∴பத்ஹ் 148/4)

65- ஒரு பெண் வழக்கமான மாதவிடாய் வருவது நாளைக்குத்தான் என்று அறிந்திருந்து தனது நோன்பின் நிய்யத்திலேயே தொடர்ந்திருந்தால் இரத்தத்தைப் பார்க்கும் வரை அவள் நோன்பை முறிக்கலாகாது.

66- மாதவிடாய்ப்பெண், தனது இயல்பான நிலையில் நீடித்திருந்து அல்லாஹ் தனக்கு விதித்ததைத் திருப்தியுடன் ஏற்றுக்கொண்டு, இரத்தப்போக்கை நிறுத்தக்கூடிய மருந்துகளைப் பயன்படுத்தாமல் மாதவிடாய் நேரத்தில் நோன்பு நோற்காமலிருப்பதை அல்லாஹ் ஏற்றுக் கொண்டதற்கிணங்க அவளும் அதை ஏற்றுக் கொண்டு பிறகு களா செய்தால் அதுவே மிகச் சிறந்ததாகும். இவ்வாறுதான் மு.:மின்களின் அன்னைர்களான நபி (ஸல்) அவர்களின் மனைவியர்களும் சான்றோர்களின் பெண்மணிகளும் நடந்துள்ளனர். (∴பதாவா அல்லஜ்னதுத் தாயிமா 151/10) அத்துடன் மாதவிடாய் தடுப்பு மருந்துகள் பக்கவிளைவுகளை ஏற்படுத்தும் என்ற மருத்துவக் குறிப்பும் உள்ளது. இதனால் அநேக பெண்கள் தாறுமாறான - ஒழுங்கற்ற இரத்தப்போக்குக்கு ஆளாகிப் பாதிக்கப்பட்டுள்ளனர். ஆயினும் ஒரு பெண் மாதவிடாய் தடுப்பு மருந்துகளை உபயோகித்து அதனால் சுத்தமடைந்துவிட்டால் அந்நிலையில் நோன்பு நோற்றால் அது நிறைவேறிவிடும்.

67- 'இஸ்திஹா' (பெரும்போக்கு) இரத்தம் வெளியேறுவதால் நோன்பு நிறைவேறுவதில் எந்தப் பாதிப்பையும் ஏற்படுத்தாது.

68- கர்ப்பிணி, முழு உருவக் குழந்தையையோ அல்லது தலை-கை போன்றவை அமைப்போ வெளிவந்தால் அத்தோடு வெளிப்படும் இரத்தம்

பேற்றுத் தொடக்கு இரத்தமாகும். மாறாக விழுந்தது ஒட்டுப் பொருளாகவோ சதைக் கட்டியாகவோ இருந்து மனிதப்படைப்பின் எந்த அடையாளமும் தெளிவாகாமலிருந்தால் அப்போது வெளிப்படும் இரத்தம் இஸ்திஹாளாவின் இரத்தமாகும். இயலுமாயின் அவள் நேன்பு நோற்க வேண்டும். இயலாதபோது நோன்பைவிட்டுவிட்டு பிறகு களா செய்ய வேண்டும். (∴பதாவா அல்லஜ்னதுத் தாயிமா 224/10) அதுபோலவே சுத்தப்படுத்திய அதாவது கர்ப்பப்பையைக் கழுவிய (R & C) பின்பு தூய்மையாகி விட்டால் அவள் நோன்பு நோற்க வேண்டும். கர்ப்பம் தரித்த 80 நாட்களுக்குப் பின்புதான் கரு உருப்பெற ஆரம்பிக்கின்றது என்று விஞ்ஞானிகள் கூறுகின்றனர். பேற்றுத் தொடக்குள்ளவள் நாற்பது நாட்களுக்கு முன்பு தூய்மையடைந்துவிட்டால் அவள் நோன்பு நோற்க வேண்டும். தொழுகைக்காக குளிக்கவும் வேண்டும். அல்முக்னீ மஅஷ்ஷரஹில் கபீர் 360/1 நாற்பதாம் நாள் மீண்டும் இரத்தம் வந்தால் நோன்பிலிருந்து விலகிக்கொள்ள வேண்டும் ஏனெனில் அது பேற்றுத் தொடக்காகும். நாற்பது நாட்களுக்குப் பிறகும் இரத்தப் போக்கு தொடர்ந்தால் அவள் நோன்பிற்காக நிய்யத் செய்துவிட்டு குளித்துக்கொள்ளவும் வேண்டும். (இதுவே பெரும்பாலான அறிஞர்களின் கூற்றாகும்) அவ்வாறு தொடர்வது இஸ்திஹாளாவாகக் கருதப்படும். ஆனால் வழக்கமாக மாதவிடாய்

வரும் நேரத்திற்கு அது ஒத்திருந்தாலோ அது மாதவிடாயாகும்.

பால் கொடுப்பவள் பகலில் நோன்பு நோற்றுவிட்டு இரவில் சொட்டு இரத்தத்தைக் கண்டால் அவளோ பகலில் தூய்மையானவளாக இருந்தால் அவளது நோன்பு நிறைவேறிவிடும். (∴பதாவா அல்லஜ்னதுத் தாயிமா 150/10)

69- சரியான சட்டம் என்னவெனில் கர்ப்பிணி மற்றும் பால்கொடுக்கும் பெண்களை சட்டரீதியாக நோயாளியைப்போல அனுமானிக்க வேண்டும். எனவே அவர்கள் நோன்பை விட்டுவிடலாம். களாவைத் தவிர வேறு எதுவும் அவர்களுக்கில்லை. அவர்கள் தங்களைப் பற்றியோ அல்லது தங்களின் குழந்தைகளைப் பற்றியோ பயந்தாலும் சரியே! 'நிச்சயமாக அல்லாஹ் பயணிக்கு நோன்பையும் தொழுகையில் பாதியையும் குறைத்துவிட்டான். கர்ப்பிணிக்கும் பால் கொடுப்பவளுக்கும் நோன்பைக் குறைத்துவிட்டான்' என்பது நபிமொழி. (திர்மிதீ 85/3) இந்த ஹதீஸ் ஹஸன் என்னும் தரத்திலமைந்ததாகும். கர்ப்பிணிப் பெண் நோன்பு நோற்றிருக்கின்றாள். அவளுக்கு உதிரப்போக்கு உள்ளது எனில் அவளது நோன்பு நிறைவேறிவிடும். அது அவளது நோன்பிற்கு எந்தப் பாதிப்பையும் ஏற்படுத்தாது. (∴பதாவா அல்லஜ்னதுத் தாயிமா 225/10)

70- நோன்பு கடமையான ஒரு பெண் நோன்பு நோற்றிருக்கும்போது ரமளான் பகற்பொழுதில் அவளுடைய கணவன் அவளோடு அவளுடைய சம்மதத்துடன் உறவு கொண்டால் அவளது சட்டம் அவனுடைய சட்டத்தைப் போன்றதுதான். அவள் நிர்பந்திக்கப்பட்டிருந்தாலோ அவள் அவனைத் தடுப்பதற்கு முயற்சித்திருக்க வேண்டும். அவள் மீது எந்தப் பரிகாரமும் கட்டாயமில்லை. ரமளான் பகற்பொழுதில் உறங்கிக் கொண்டிருக்கும் மனைவியுடன் யார் உறவுகொள்கின்றானோ அவனைப் பற்றி இப்னு அகீல் (ரஹ்) கூறும்போது, 'அவள் மீது எந்தப் பரிகாரமும் கட்டாயமில்லை. மாறாக, அன்றைய நாளைக் களா செய்வது அவளுக்குப் பேணுதலாகும். ஷைகுல் இஸ்லாம் (ரஹ்) அவர்களோ அவளுடைய நோன்பிற்கு எந்தப் பாதிப்புமில்லை, அது நிறைவேறும்' என்கிறார்கள்.

மேலும் ஒரு பெண் தனது கணவன் சுயக்கட்டுப்பாடு அற்றவர் என்பதைத் தெரிந்து வைத்திருந்தால் அவனிடமிருந்து அவள் தூரமாக இருக்க வேண்டும். ரமளானின் பகற்பொழுதில் தன்னை அலங்கரிக்காமலிருக்க வேண்டும். மேலும் பெண் ரமளானில் அவள் நோற்காது விட்ட நோன்புகளைக் களா செய்ய வேண்டும். அது பற்றி கணவருக்குத் தெரியாமலிருந்தாலும் சரியே! பெண் கட்டாயமான நோன்புகளை நோற்பதற்குக் கணவனுடைய அனுமதிபெற வேண்டும் என்ற நிபந்தனையில்லை. ஒரு பெண், கட்டாயமான

நோன்பைக் களா செய்வதற்குத் துவங்கிவிட்டால் மார்க்க ரீதியான தக்க காரணமின்றி அதையவள் முறிக்கக் கூடாது. கணவனுக்கும் நோன்பை முறிக்குமாறு அவளிடம் கூற அனுமதியில்லை. அவள் களா செய்துகொண்டிருக்கும்போது அவளோடு உறவுகொள்வதற்குக் கணவனுக்கு அனுமதியில்லை. அவளும் அவனுக்கு இந்த விஷயத்தில் கட்டுப்படக்கூடாது. (∴பதாவா அல்லஹ்துத் தாயிமா 353/10) ஆனால் நஃபிலான நோன்பாக இருந்தால் கணவன் ஊரிலிருக்கும் போது அவனுடைய அனுமதியின்றி நோற்கக் கூடாது. அபு ஹுரைரா (ரழி) அறிவிக்கிறார்கள்: 'பெண், கணவன் ஊரிலிருக்கும்போது அவனுடைய அனுமதியின்றி நோன்பு நோற்கக்கூடாது' என்று நபி (ஸல்) கூறியுள்ளார்கள். புகாரீ: 4793)

இறுதியாக, இவை நோன்பின் சட்டங்களைப் பற்றி சொல்ல முடிந்த அம்சங்களாகும். வல்ல அல்லாஹ் நாம் அவனைத் துதிப்பதற்கும் நன்றி செலுத்துவதற்கும் அழகிய முறையில் வழிபடுவதற்கும் நமக்கு உதவிபுரிய வேண்டும் என்றும் ரமளான் மாதத்தை மன்னிப்பையும் நரக விடுதலையையும் கொண்டு பூர்த்தியாக்க வேண்டுமென்றும் இறைஞ்சுகின்றேன்.

அல்லாஹ், நமது இறைத்தாதர் முஹம்மத் (ஸல்) அவர்கள் மீதும் அன்னாரின் குடும்பத்தினர், தோழர்கள் அனைவர் மீதும் அருளையும் சாந்தியையும் அருள்வானாக!